


# U GWAM'MINYOLOLO

 . . .apa kangi, mu Ngamu ya Ntwa Yeso, nukupilika isya mbombo ingulumba kangi isyamaka isi Ugwe ubombile, kunyuma. Kangi lilino uswe tukwima nukugulila, ukufyusya u lwitiko lwitu kangi ukupaka uswe, ukwitika ukuti ifi fisumigwe ikilo iki fisakupegigwaga. Ugwe umenye kimo na kilifyosa kya ifyene, fyosa ifi abene basumile. Kangi uswe tukwiputula ifyene, fiyofiyo, Ntwa, aba bali kifuki fiyo ku bufwe. Twalaga ulutengano ku myoyo gyabo linga ulwene lukáli lukayamo mula. Twalaga ububumbulusyo ku mibili gyabo. Tupaga ikylene, Ntwa.

<sup>2</sup> Sayaga ukukomana kwitu palikimo. Uswe—uswe tukwiputa, Ntwa, pa lukomano lwa nyiputo lwa kilo kya Kitatu ulu, ukuti, bo uswe tukomene, bo tumenye ukuti paliposa apa babili pamo ukongelelapo balundene palikimo, Ugwe kuyaga nanuswe. Kangi uswe tukusuma Ugwe, gwe Ntwa, ukutupapo uswe Iisyu Lyako ikilo iki. Yoba kwa uswe, Ntwa, kangi lungusya indumbula syitu, mbuhesyahehya, ukuti uswe tumanye ukwifunda twibene kukwisa kwa kabalilo akakulumba aka kali pankyeni, bo uswe tukwitika ukuti uswe tukuya kifuki ku Kwisa kwa Ntwa.

<sup>3</sup> Uswe tukupalisya Ugwe panongwa ya bandu lilino bikwanda ukulwaga ulwitiko lupala ku bene, kangi ukumanya ukuti ulwitiko kyo kindunki. Kangi bo tumenye, nukupalisya itolo Ugwe ku ngomano isi sikwisa pankyeni, tukwitika ukuti Ugwe kubombaga ikindukimo. Gwe Ntwa, uswe tukugulila nu lusubilo, bo ga masiku gaiyolo, tukwitika ukuti akabalilo kali kifuki papo Ugwe kufyusyaga itolo ama dirisha ga Kumwanya nu konelela panja ifingo isi Kyala afingile mu lisiku lya bumalikisyo ili.

<sup>4</sup> Lilino uswe tukukusuma Ugwe, Ntwa, uku—uku yaga na bosa, ukusyungutula ifikolo, bo umwisyugu uswe tupilike bingi fiyo ukusyungutula, aba bapina. Bapaga abene ifyakusuma fyabo, gwe Ntwa. Kangi uswe tukwiputa ukuketa iki—ikiboko ikikulumba ikya Kyala kikwenda mosa nkisu mwa bene aba bikulondesa ikundu ikikulumba iki.

<sup>5</sup> Tuswege uswe panongwa ya bonangi bwitu. Uli tuniapula uswe, Ntwa, nu Mbepo Gwako ni Lisyu Lyako, ukuti uswe tubagile ukwifunda twibene, babombi abákútila, babombi bakutíla mu bwigane bwa Kyala. Unko uswe tukumbukilege, kangi nukugela ukwinogona mu ndumbula syitu, ifi Abakristi bakubwandilo bábimbile. Lo luko lwa bandu baki ulu uswe angali tukwana nalo linga uswe twályagene na bala aba mundukwamundu bályegene na Ugwe. Muno ifisyo fyabo

fyabagilile ukumulika nu lwitiko nu buhobofu. Muno ubumi bwabo bwabagile ukuya Lisyu Iya Kyala ilyabumi, itolo “abakalata abasimbigwe bikubaligwa na bandu bosa,” bo bene bikwingila kangi nkati mbandu. Kyala, tupaga ikylene kamokene kangi.

<sup>6</sup> Buliyaga ubumi bwitu fiyo bupegigwe kwa Ugwe, mpaka u Mbepo Mwikemo isakuyaga mumi Mwene ukwisila mwa uswe, nu kuyobela ukwisila mwa uswe, gwe Ntwa. Tuli kumbukaga uswe, nkati mminogono gitu, bo uswe tukwenda mu lukindi nu kupalamasania amaboko ni kisu, uswe tutikulondigwa ukuya bo bala umma. Kangi uswe tukwepuka palubafu nu kubapa abene ubuyo, gwe Ntwa, nu buyo bwabo ubwakubafwana apa pa kisu. Uswe tukwegaga ikikota kyakunyuma, tumenye uswe tuli batumigwa ba kisu ikingi. Uswe tuli nakyu i Kitangalala iki kikwisa mbulagili, gwe Ntwa. Kangi u Mwalafyale gwitu unkulumba ikufikaga lululu nukwegaga kangi fyosa ifitangalala ifi fili mbulagili Bwake. Kangi Umwene isakulagilaga nu kukomelesya; na yu Mwene apa pa kisu, ifyinja elifu, nu kuya Nagwe bwilanabwila.

<sup>7</sup> Na ifi mminogono, gwe Ntwa, lilino uswe tukugulila ku kwamula kwa nyiputo syitu. Uswe tukuketa ku lulato lwitu. Linga uswe tubombile kalikosa, tuyobile kalikosa, pamo twinogwíne kalikosa, aka kalwanaga nu bwigane Bwako ubukulumba, itikisyaga Ililopa Iya Yeso Kristi litusuke uswe.

<sup>8</sup> Tulongolelaga uswe, gwe Ntwa, muno u kalumbu ayobíle ikilo ili, ukufwana ni sya mwene nundume bo bikuya ki Chicago. Balongolelege abene, Ntwa Kyala, ku buyo ubu Ugwe ubagíle ukubabombela abene, ukuti abene babagile ukuya mbanda sya lumuli ku bangi aba bikwendendéka mu ngisi, aba batikumanya umma ugwitu Untwa Yeso. Lilino tukubika ingomano syitu kwa Ugwe, kangi ukupilikisya ku Lisyu Lyako Ilya lufundo, ukuti uswe tubagile ukumanya muno uswe tubagile ukwitendekesyela ku sala inywamu iyi, mu Ngamu ya Yeso uswe tukusuma ikylene. Amení.

[Ubuyo busitakandu pa tepi. Nkundwe Neville ikuyobapo—Nsimbi.]

Ntwa akusaye ugwe. Ndaga ugwe, nkundwe.

<sup>9</sup> Une panandi ngásubilaga isya isi. Une, bo ndi apa pakaya, une ndinkwipilika ukuya une linga ngabagilife ukufimbilisigwa ukubuka ku buyobumo, nakalinganakalinga, une ndinkwipilika mbubibi fiyo, une nikele ku kaya nukutoligwa ukwisa ku lukomano lwanyiputo. Kangi une ndukolumo ndikwisa itolo, kisitakuguliligwa, ku myangu, kope ku bakikolo bangu. Une ndinkwingila itolo mula, nu kunyamuka palapala pala. Kangi polelo une ndinkuti, “Une nguya ni ngomano sya nyiputo.” Kangi umwene akalinako nakabalilo ukwitendekesyela ukuti ise, polelo umwene akámenye ukuti une nisaga.

<sup>10</sup> Polelo une nsangalwike ukupilika akapango ka kalumbu apo, unkundwe, ukufwana nu Lumuli lula ku South Carolina pamo North Carolina, kubuyobumo. Greenville, kwáli uko ngimba? [U kalumbu ikuyoba, “Umma. Southern Pines.”—Nsimbi.] Southern Pines. Ena.

<sup>11</sup> Nkundwe Lee Vayle ali apa umwisyugu itolo. Une numosisye umwene, umwisyugu, ndukomano lwa losyo apa umwisyugu. Nkundwe Lee Vayle umwe mumenye, na balumbilili kula, Nkundwe Parker Thomas. Kyálipo . . .

<sup>12</sup> Une ngukumbaka isya—isyá kyabalilo, u kalumbu ayege nusyungulu. Ukwene kwali kusionikisya kukulumba, kalumbu, ku ifi u. . . U Mbepo Mwikemo utubalilotumo ikwitikisya uswe ukukindilila nu kugela ulwitiko lwitu, ukuketa ukuti kiliku. . . kangi ukugela ulwitiko lwa bangi. Akabalilo kako ugwe kuketesya kulakula ku kindukimo, kangi kukibona ikindukimo, kangi kukiyoba ikylene; abangi bikuketa loli batikukibona ikylene, abene bikuyoba ukuti ikylene kikayapo. Muketile? Loli ikylene kilipo pala.

<sup>13</sup> Lilino, akálipo na yumo ábagile ukulubona u Lumuli lula lwélelaga pa Pauli, loli Ulwene lwálipo palapala. Akálipo nayumo áyibwene ingungubiya yila yikwisila pasi ukufuma Kumwanya, mu Lumuli lula, mbubonekelo bumo, kangi nukwipayika pa Yeso, loli mwene Yohani ntiga. Loli Ulwene lwáli palapala. Muketile?

<sup>14</sup> Kangi polelo, lelo, akabalilo akangi bo une ngubabula abandu isya Lumuli ulu ukuya bo yi Mbanda ya Moto, akálipo nayumo alondaga ukwitika ikylene. Loli lilino iliso lya bumang'anyi ilya kamera lilulingenie Ulwene.

Lilino yikwisa imbepo umbibi iyi yo nditu.

<sup>15</sup> Ikyene kifwene itolo bo gi myoyo gyitu, uswe tuli misyungulu. Kangi uswe tuli, linga uswe tuli lumuli, uswe tuli, linga imyoyo gyitu gikufwananako nu Lumuli lya lisiku, uswe tukwenda mu Lumuli.

<sup>16</sup> Ikyene itolo kifwene na ugwe kuketa panja kangi kuyoba, “Une ndibwene ilisuba,” akabalilo ka pamusi. Ugwe—ugwe kuketa unyungulu gwa lisuba. Ukwene ko kundalika kwa lisuba. Ilyene likaya lisuba, lyene umma, loli ukwene kukusionikisya ukuti liliko ilisuba. Ugwene gukusisionikisya liliko ilisuba.

<sup>17</sup> Kangi lilino akabalilo kako une nguketesya, kufwene ugwe gwitugasyege panja pala, kwikupisya na makupukupu, kuyoba, kokuti ugwe ugwe uli mumi, loli ugwene nsyungulu itolo ugwa bumi.

<sup>18</sup> Kabuno, kalikosa kabagisenie ukuya ni ngisi mwa akene, ukupela unyungulu. Muketile? Kabuno, unyungulu ukufimbilisigwa ukuya ni ngisi nyingi bo iyi kangi nu lumuli

bwingi bo ulu, ukuti kipele unsyungulu. Kangi ugwe akabagila ukuya gosa ngisi, kangi ugwe ukubagila ukuya gosa lumuli. Linga ugwe ngisi, kokuti ugwe ngisi naloliloli. Linga ulwene lumuli, gukayapo unsyungulu, nakimo ikyakupela unsyungulu. Loli ikyene linga kifulugenie ni ngisi nu lumuli, ikyene kikupela unsyungulu.

<sup>19</sup> Polelo uswe naloliloli tuli misyungulu gya lumuli. Lilino ugwe kundalika ubumi bwakufumila kubuyobumo. Linga ugwe guli, kangi Nkristi, iki ukuya nsyungulu, ikyene kikisisimikisya ukuti bulipo Ubumi kuko ugwe ukabagila ukufwa, panongwa yakuti ubumi ubu buli nu bufwe mwa ubwene. Muketile? Loli ubwene nsyungulu, panongwa yakuti ugwe uli mumi, kipeligwa kyakwendeketa ni fyakwibagila ukuti uketege, gwinogonege, gwendendekege, kangi ukuyoba, kangi utumbakasya tuhano utwa mbili. Loli palema ugwe umenye, utwene, utwene tukufwa. Kangi silipo indamyo nyingi fiyo. Umwe mumenye, ikyene kikuyaga kyene ki. . .Ukwene ko kundalika, muketile, ukuti bulipo ubumi nu bufwe bufuluganisigwe palikimo.

<sup>20</sup> Ikyakupalamasigwa kikufumbilisigwa ukufwa. Loli linga ugwe kundalika, nu bumi bwako ubufwe, u Lumuli lwa Kumwanya, kokuti ugwe kundalika Ubumi bwa Syépa, Kyala. Kokuti akabalilo kako ugwe kufwa, ugwe ukabagila kukindapo kisita kubuka ku Lumuli lula, panongwa yakuti Lula lo ugwe undalike.

<sup>21</sup> Linga ugwe uli gwa kisu kya ngisi, ugwe undalike kila, kangi ugwe ubagile ukubomba, ukubuka kubungi'mma loli ku ngisi. Muketile? Polelo uswe tuli mu kundalika. Polelo, uswe tukuketa ukuti muno naloliloli Umbepo Mwikemo ikundalika u Lumuli nu Bumi, mo muno ubufwe bukundalika ingisi.

<sup>22</sup> Kangi apa fyosa filipo. Kilab-. . .Ukufika kubumalisyo kwa sabata uyu, pamo ukufika pa Ndungu, uswe tukwegaga akapicha akanini nukwelesya ukuya mbupimo ubunywamu, ukuti ikyene kibagile ukubikigwa pakibumba kyakufumusya.

<sup>23</sup> Kuko, ipicha *yako* yikupayikigwa panja pala pa kibumba ikyakufumusya. Une ngamany ukuti umwe muketisisye ikyene, pamo'mma. Kangi lelo. . .

Kangi ukukinda usabata yumoywene, mu—mu Jamaica, kuko une náli gwa misyoni. . .Uswe tukutuma amatepi nkisu kyosa. Kangi *I Myatikisyo Nhano na Sibili* afikile kunyuma nkati. . .kubutali nkati nfishu fya Jamaica, kubutali nkatikati. Kangi ukwene kugomokile kunyuma fiyo ukwene kula, kunyuma kwa Blue Mountain. Kangi abakikolo, utubalilotumo, abene bikuya ni—ni kyimbila tepi uswe tukubatwalila abene, iki ugwe kufimbilisigwa uku—uku, ukufwana ikikúlu ikya Victrola ukusyungutisya ikyene, kangi polelo ukukileka—ukukileka ikyene kyimbege bo lulalula. Polelo, ukukinda amaminiti

manandi galigosa, yumo ikufimbilisigwa ukusyungutisya ikyene.

<sup>24</sup> Akabugutula kanini aka kaali ni—ni linini...bátire, ilibátire lya volt-mahano-na-limo, pamo ikindukimo pamo ikingi, kikwendesya ikyakwimbila tepi. Kangi abene—abene bosa balitugesye palikimo, ukufwana bo tuyilile uswe ikilo iki, bikupilikisya i *Myatikisyo* sila, une ngusubila ikyene kyali. Kangi une bo nguyoba, abene balinkusyagania, ukwisa mu nyumba, yilinkwisa yilayila i Mbanda ya Moto yila, yilikwenda pamwanya papo ikyakwimbila tepi kyáli kangi yilinkusulukila pasi pamwanya pa pamwanya pa ikyene. Kangi abene balinkubuka kangi balikwega i kamera nu kwega ipicha ya Iyene. Kangi itolo yilayila Iyene, palapa Iyene yilipo, yípayike palapala pala pamwanya pa ikyene. Lilino uswe tukukyeleesya ikyene, ukuti uswe tukibike ikyene pa ki—ki kibumba kyakufumusya panja pala, ukuti umwe mubagile ukukibona ikyene.

<sup>25</sup> Uswe tukupalisya fiyo panongwa ya lipyana lya Kyala ili litwaligwe kwa fyitu... uswe nkati mu Kuyapo Kwake mu lisiku ili. Lilino uswe tukupalisya panongwa ya findu fingu.

<sup>26</sup> Lilino une ngwinogona une nguketaga muno nukuketa linga une mbagile ukufyaga fimo, ifisimbe fimo pamo fimo, ikindukimo pamo ikingi iki une njobilepo. Pamo, ukwagila uswe uluko lumo ulwa—ulwa... une ndinafyo ifisimbigwe fimo fisimbigwe, mulimosa, kunyuma muno mwá buku. Linga une mbagile ukukaga kamo, lumo Untwa isakumbaga une ikindukimo ukuyoba pa kindukimo, akabalilo kako uswe tukwiputa.

Lilino uswe tuli pasi pakwitendekesyela ku Ndungu.

<sup>27</sup> Une nayobaga mu Bulumbilili. Kangi, Ndungu, nabakólile pási umwe apa akabalilo katali, pa “Fiki kukuta ugwe kwa Une? Yoba ku bandu nu kukindilila pankyeni.”

<sup>28</sup> Lilino, Ndungu lya bubombéli bwa bubumbulusyo kuko ababine bikwiputiligwaga. Lilino, ugwe kusyungutula ku babine, kangi kukufimbilisigwa ukuyapo inongwa iyi ababine, akabalilo kako uswe tukubiputula abene, linga abene batikubumbuluka. Kangi une ngulonda, linga Untwa ikwitikisya, ku bulumbilili ubunini itolo pa Ndungu kulubunju, kope. Polelo, une nguyaga nu bumbilili bwa bubumbulusyo, nukubiputula abandu bosa. Kangi Billy Paul pamo bamo baa bene bisakuyaga apa pa Ndungu kulubunju, ukufwana isala ya buhano nu butatu, akabalilo kako ikipanga kikwigula, ukubapa abandu aba kadi bo abene bikwisa pa kifigo, pamo akabalilo kalikosa abene bikwingila nkati.

<sup>29</sup> Kangi lilino, ukufuma apo, une ngulonda ukugela, une ngusubila Untwa munjilayimo ambele une imboniboni innini pa nongwa iyi balipo bamo abandu batikubumbulusigwa. Kangi

une—une ngusubila ukwene ko kusita kupilikisya. Kangi une—une ngusubila, lumo, uswe twisakuyobapo pa ikyo, Ndungu kulubunju, Untwa ikwitikisya.

<sup>30</sup> Lilino, ulukomano lwanyiputo pa Kitatu nkilo luli itolo lukomano lupimba kuko uswe tukwisa palikimo nu kwiputa, muno uswe tuyilile, nu kuyapabwinake palikimo.

<sup>31</sup> Utubalilotumo, une—une ngwitika kimo mwa findufimo ifikulumba ifi ngufyaga mu lisiku ili, kyo kuya kisita kuya gwabwanaloli pa ifi uswe tukwitika. Muketile? Muketile? Linga Kyala, mmasiku ga John Wesley, abagile ukubomba mu lisiku lila ifi Umwene abombile umwisyugu, ikylene angali kibombile fiki; mu lisiku lya Martin Luther, pamo filiku ifingi? Muno ifi uswe tukuketa Umwene ikubomba, fyosa fisisimikisigwe ni Kipanga, na Mbepo, kangi na sayansi, kangi nu kwenda kulikosa, uku—uku—uku myalika kwake kukufimbilisigwa ukukimanya ikylene. Kangi Ilisyu lya Kyala apa likufumusya Ikyene nukukiyoba Ikyene bo Ikyene kikáli kikaboneka na maso. Kangi lelo ukwenda pamwanya, nu kusolola, nukunangisya ikindu kilikila iki Umwene áyobile, ikylene kisakubonekaga na maso mbupelelesye, katikati iki Umwene áyobile. Kangi pope uswe tukwitugasya mu luko lwa bólo, tufwanega tukuswiga. “Ena, nguswiga ukuti kila kikusanusya une? Nguswiga ukuti ikylene kikusanusya itolo i—i ikipanga, mu kyosa? Pamo—pamo, nguswiga ukuti ngimba une mbikigwémo mu Iki?” Une ngwinogona, Ndugu kulubunju, une ngugelega ukuyobapo pa fimo mwa fundo isyo isi sibagile ukutubika uswe mmbwelu panandi.

<sup>32</sup> Lilino, ikilo iki, une nkyagile ikindukimo, itolo sanukilaga ku kyene apa, bo ngáli ngisa nukufika. Une ninogwíne, “Bule linga Nkundwe Neville, linga une ngufikaga kula, umwene lumo ikuyobaga, ‘Sumukila mmwanya kangi yobapo,’ kangi itolo nukwitugasya pasi”? Muketile? Une ninogwine, “Une kinunupo nsimbepo a Masimbo mabili.” Panongwa yakuti une mmenye, umwene, umwene yo nkundwe ugwalugano bo ulu, kangi uswe—uswe tukumpalisya umwene.

<sup>33</sup> Bo uswe tukali ukwiputa pa Lisyu, une ngulonda ukuti mumwaganie u—u unkundwe yumo. Une ngutoligwa nukunkolela umwene pa ngamu yake akabalilo aka, babili bá abene. Abene bali apa, binangu bangu. Abene... Abene balumbilili kangi babangeli, mu ngunda, bikusoka panja. Abene bápilike Ubulumbilili ubu ukwisila patepi. Kangi abene basokile ukufuma mfipanga-fipaguke ifikindanekindane, bamyitu babili abanini. Kangi undumyana yo fiyo, yumo mwa abene iganile fiyo, mpaka umwene apululwike pa ndege ukufuma, Tucson, lululu ulu, mu kwigala ulukomano lwitu. Une ngukumbukila náli mu lukomano lwa Business Men’s Breakfast. Kangi umwinitu unnini, ununu umwinitu unnini, alinkwisa. Kangi umwene yo . . .

<sup>34</sup> Abene bikufuma ku Kansas. Kangi abene bisile injila yosa kuno ukuti une mbege sye abene. Une ngupalisya ikyo. Ukwinogona ukuti abandu aba bikusubila mu nyiputo syako, fiyo, bikwitika ukuti Kyala ikupilikaga nukwamula; abandu abanini bikwanda itolo mbumi, bo ulu. Kangi abene bo bafikile kuno ukuti mbege sye abene, mmayolo, kukusyagania ukuti ingomelesyo sya kisu kya Indiana sikulonda, kangi palema nalinga nukupima kwa lilopa lyabo, ukugulila mu kisu, amasiku matatu, bo bakali abene ukuti babagile ukwegigwa. Polelo, abene bakabagila ukwegigwa mpaka pa Kihano kulubunju.

<sup>35</sup> Kangi une ngusumaga unkundwe gwitu apo ku bumalikisyo, ukuti umwene itolo imilile nukutubula uswe ukuti umwene yo ywani, nu nkikulu gwake ummogi unnini apo, kangi nu nkundwe unnine.

<sup>36</sup> [Unkundwe ikuyoba, “Ngupalisya ugwe, Nkundwe Branham. Balusako ukuya apa. Kangi une yone Nkundwe Roger O’Neil, ngwitugala mu Kansas, ngwendendeka mu ngunda bo yu mbángeli, ukubabula, ‘Yeso ikupoka, ikubumbulusya, mu lwitiko mwa Yeso...?...' Une bwila ngupimba...?...Uyu yo nsingiligwa gwangu, Patricia Brown. Uswe tukweganaga, Kihano. Uyu yo ntula-mbangeli gwangu nu mbombela-palikimo, Nkundwe Ronnie Hunt, apa pa bumalikisyo. Kangi uyu yo nsingiligwa gwake, Carol...?...Kangi uswe tuhobwike ukuya apa ikilo iki.”—Nsimbi.]

<sup>37</sup> Ndaga umwe, fiyo kangi. Uswe naloliloli tukubanyonywela abimilili abanandi aba, ku mbombo ya Ntwa Yeso, isayo sya Kyala, ukubendesya nakalinganakalinga abene pa njila. Kangi muno une náswigilaga, ukugulila Ukwisa kwa Ntwa, nukubabona abanyambala abanini na bakikulu abanini nu kunyonywa mu ndumbula, ukumbombela Kristi, ikyo kikunhobosya une, muketile, ukubabona abene bikusumukila mmwanya bo ulu. Untwa abasaye umwe, fiyo, gwangu nkundwe, kalumbu.

<sup>38</sup> Lilino tuli sanukila ku ka Buku akanini aka une ngayobelapo siku kunyuma, mbumi bwangu. Kangi akene ko fiyo...Itolo untu gumogwene, u Buku gwa Filimoni. Kangi akene ko . . .

<sup>39</sup> Une ndi mu Irishi panandi itolo, kangi une—kangi une ndinako akasambo ukusyungutula amino gangu ga pasi, ukukolekela mabili ku kilaka mu buyo. Une, une, utubalilotumo une ndikukólela'mma ingamu isi nubutalusye, papo nalinga mmenye isi isyene sili. Kangi utubalilotumo une ngabagila ukusikólela isyene nubutalusye, panongwa ya kusita kumanyila. Polelo, “Filimoni,” umunduyumo akolile kunyuma kula, uko une ngwinogona ko kukólela ukutalusye naloliloli kwa ukwene.

<sup>40</sup> Lilino, ilinandi lya 1, une ngulonda ukwega ilisyu limo pamo mabili ukufuma palyene.

*Pauli, u gwam'minyololo gwa Yeso Kristi, . . .*

41 Kangi ago go aga une ngulonda ukubombelaimbombo ikilo iki, ukuya masimbo, Untwa itikege, *U Gwam'minyololo*.

42 Lilino, ugwe ubagile nubukafufiyo ukwinogonela Pauli ikwiyéga mwene ukuya u gwam'minyololo. Unyambala impapigwe-mwabuke, isusigwe nu Mbepo Mwikemo, loli palema umwene ikwikolela mwene “u gwam'minyololo.”

43 Kangi uswe tukusyagania, akabaliko kako ikubaponia Abakorinti, “Pauli, u ntumigwa gwa Yeso Kristi.” Akabalilo akangi, “Pauli, u mbombi gwa Yeso Kristi nu bwigane bwa Kyala,” akabalilo kako umwene ikuyoba kwa Timoti, abangi abakindane. Lilino akabalilo kako ikusimba kwa Filimoni, umwene alinkuti, “Pauli, u gwam'minyololo gwa Yeso Kristi.” “Pauli, u ntumigwa,” une ngulonda ukulumbilila ubusiku bumo pa ikyo. “Pauli, u—u mbombi,” ukulumbilila pa ikyo. Kangi lelo, “Pauli, u gwam'minyololo.”

44 Loli, ikilo iki, kabuno ikyene kikwegaga isala nyingi ukwinogonela nubupelesye gumo mwa mitu igi, une ngulonda ukwega ikilo iki, “Pauli, u gwam'minyololo,” kangi nukwegwa untu gwa: *U Gwam'minyololo*.

Lilino tuli inamisya imitu gyitu akabalilo kanandi itolo.

45 Ntwa Yeso, unyambala aligwesa, uyu numbili abagile, abagile ukwegamo mmakalatasi ga ili Bangeli, loli mwene Mbepo Mwikemo abagile ukusanusya Ilyene mbwelu bwake ubu ikyene kupeligwa ukuya. Uswe tukunsuma Umwene ukwisa lilino nu kututula ukupilikisya ukuti iki kyaali fiki, kipálígwe, unkulumba uyu, gwamaka unsololi, Pauli, loli palema ikwikólela mwene “u gwam'minyololo.” Mbepo Mwikemo ali setulaga iki kwa uswe bo uswe tukugulila Umwene, mu Ngamu ya Yeso Kristi. Amen.

46 Lilino une mbagile ukwinogonela, Pauli, akabalilo kako umwene ásimbile u kalata uyu kwa Filimoni, muno umwene asimbilaga mu jela, pasi pala ku ngisi kwa kaya aka, u—u—u gwam'minyololo. Kangi umwene abagile ukumanya kanunukanunu, ukwisila mu kikoka kyake ifi ilisyu lyasanusyaga. Umwene asyungutiligwe ni—ni—ni mbanda. Umwene abágile itolo ukwabuligwa penepapo umunduyumo abágile unkmwitikisya umwene ukubuka mwabuke. Kangi umwene amenye iki ikyene kyáli ukuya mpinyigwa. Kangi polelo, kangi, une ngusubila ukuti u—u ntumigwa asanusyaga itolo akanini...komma naloliloli ikwiyobela ikyene ku bwikalilo bwake ubwakabalilo aka, ukuya mpinyigwa isya ubundu ubwambili ubwake—ubwake itugesye apa mu iyi—mu iyi ijela. Loli une ngwitikisya umwene ayobelaga ku bwake—bwake ubundu, iyake—iyake—iyake imbepo, ubwigane bwake, ukuya mpinyigwa gwa Yeso Kristi.

47 Lilino, uswe twesa tupapigwe, umbombi gwa lwiho gwabwabuke, ukupela ulusalo lulilosa ulu uswe tukulonda



ukupela. Kyala ikubomba ikyo katikati. Kabuno, Umwene ikufimbilisigwa ukumbika umundu aligwesa pa lwalo lulalula, kisitaapo Umwene ikubikaga umundu unsobi pa... Umwene álimbikile umundu ugwakwanda pa lwalo ulusobi, ukuti Umwene álimbikile pa bubombi bwa bwabuke bwa lwiho. Muketile? Uswe tuli katikati itolo, ikilo iki, bo yu Adamu na Eva. Kukayapo ukukindana. Ubutalusye nu busobi buli pankyene pa yumoywene gwa uswe. Ubumi nu bufwe, uswe tubagile ukubomba ulusalo; sili kwa ugwe, ukubomba ulusalo. Muketile?

48 Iyo yo njila iyi Adamu na Eva bábombile, kangi, keta, kangi—kangi abene básalile ulusalo ulusobi. Kangi lilino, nu lwene, balinkubika ikikolo kyosa, ikikolo kya bundu, pasi pa bufwe, ulufundo lwa bufwe.

49 Polelo Kyala alinkwisa pasi mbubonekelo bwa nnyambala nu kwegu ubufwe bula, kangi alinkuhomba ulufundo lwa bufwe, ukuti iki... ababombi Bake aba banyonywaga ukuya—ukuya bábuke, bábagile ukubuka ukuya bábuke.

50 Lilino, linga Umwene átwegile uswe, kisita njila yilayila iyi Umwene ábombile kwa Adamu na Eva, itolo ukutukwabila uswe ukukinda ikindikimo, ikuti, “Une ngubapokaga umwe kali mukulonda pamo umma,” kokuti Umwene ambikile Adamu na Eva pa—pa lwalo ulusobi, umwe muketile. Loli aligwesa gwa uswe ikufimbilisigwa ukusala, ilisiku ili, pakati ba bufwe nu bumi. Uswe tubagile ukubomba iki.

51 Muno une njobiile lululu, linga ulumuli lwako lukusisimikisyaga, ubumi bwako bwisa kususimikisyaga katikati lubafu luki ugwe ulimo. Une ndikupasya lo lubafu luki ulu ugwe kuyoba ukuti ulimo. Ifi ugwe kubomba, ilisiku lililyosa, fikusisimikisya iki ugwe uli. Ugwe upilike ubuyobi ubukúlu, “Ubumi bwako bukuywega fiyo, une ngabagila ukupilika isi kwiyobela.” Muketile? Imbombo syako—syako sikuywega fiyo.

52 Une akabalilokingi ngwitika mu kulalata nu kunyelanyela. Loli une akabalilokingi ndile, “Komma ukunyela ukukindapo mumo ugwe kwitugalil’ubumi, kabuno ikisu kikutendela ubwene.” Muketile? Ugwe kufimbilisigwa itolo ukunyela ukufyuka bo muno kwitugalil’ubumi, polelo, panongwa yakuti umunduyumo ukutendela ugwe. Kangi lilino akabalili kako... .

53 Abandu batisa kwisa ku kipanga. Abene—abene, bingi mwa bene, itolo batisakubomba ikyene. Kangi bamo mwa bene, aba batikwisa, bandu babwanaloli mundumbula. Abene baketile ububole bwingi fiyo nkipanga, mpaka abene batikulonda ukuya nako nakamo akakubomba ni kyene. Kangi utubalilo twingi, uswe tukuyobelapo pa lwinogono ulusitamunyu ulwa bene, ugwe ukubagila ukubayoba ubonangi abene, muketile, panongwa ya—ya njila yiyo abandu bikubombela. Abene bikwikólela bene Bakristi. Abene bo mibwe igyakwitabaniamo imikulumba

ukukinda igi ikisu kili nagyo, yo nnyambala na nkikulu aba bikwiyoba ukuya Bakristi, loli bikwitugal'ubumi ikindukimo ikikindane nu kwiyoba kwabo. Katikati butalusye.

<sup>54</sup> Lilino, pakuti ubusulumanie bukwisaga pa Bulongi. Lilino, umonangi, u kinwelwa, u nkomanjuga, u gwabulogwe, umwene—umwene atisa kusulumania umma ukupilika ulutumulo lwake lukubaligwa, “Ukusokapo ukubuka ku moto gwabwila.” Umwene atisa kusulumania umma. Loli umwinitu yula uyu ikugela ukwifisa mwene kunyuma kwa luko lumo lwa kwiyobela kwa kipanga, uyo yo ndumyana uyu isakusulumaniaga pi Siku Iya Bulongi. Muketile? Uyu ikwiyobela ukuya Nkristi, loli ukwitugal'ubumi injila iyingi yimo. Ukwene kukuyaga kinunupo kwa umwene ukuti umwene akabombilemo siku itolo nu luko lumo ulwakwiyobela, alyandilepo, ukukinda ukwanda nu kwitugal'ubumi ikindukimo ikikindane. Panongwa yaketu, umwene yo mibwe imikulumba igwakwítabaniamo igi uswe tuli nagyo, yo yula igwakwikólela uyu ikuyoba ikuti umwene—umwene—umwene yo Nkristi, kangi ikwitugasya ikindukimo ikikindane.

<sup>55</sup> Akabalilo kosa, somma ukwilonga ubumi bwako ukwisila mmaka malinga ugwe ulinago ukubomba ifika. Kangi uswe tutikwilonga twibene ukwisila bumanyi bulinga ugwe uli nabo ubwa Lisyu. Loli akabalilo kosa ilongaga gwimwene, ketelaga kunyuma nu kwisasania pa luko luki ulwa fipaso ulwa bumi ulu ugwe akabalilo aka kwitugal'ubumi lilino lukupapa. Muketile?

<sup>56</sup> Muno une nalumbilaga akabalilo aka kakindilepo, ku lukomano lwa banyambala'bulisi ku Phoenix, Arizona, pa kundalika kwa Yesu, ukundalika Ubumi bwa Kikristi. Une ndinkuti une napapigwe kumwanya kuno ku Kentucky, kuko kuli kwakunyuma fiyo, fiyofiyo kunyuma akabalilo kako une naali mwanike. Kangi uyu yumo undumyana unini siku akaali na—na—na—na kaya muno uswe tuli nako kuno, kuko uswe twayaga na bakikulu abamogi ba bingi aba bikwiketelela ukwisila pa mándala, mu nyumba yosa, ukubika inywili syabo mbuyo itolo, na fyosa lulo. Loli umwene ali na kandala kanini, itolo akabongotoke akanini kakomeleligwe pa kipiki panja, kuko ikikota kyakusukila kyáli, papo unna nu gwise basukaga, kangi abene bapesaga inywili syabo, na fyosa lulo, ukufuma ku kandala aka akabongotoke akanini akakulu aka kakomeleligwe pa mpiki.

<sup>57</sup> Ukuyoba'bwanaloli, ulu lo luko lwa kaya aka tuli nalo. Aligwesa ikulonda ukuketa ilindala, uswe twebanike, uswe twáfimbilisigwaga ukwega ikibokosi nukufyukila pa kikota kya kusukila, nukuketa mu akabongotoke ka—ka kandala aka une naasalile, nimwene, kubutagila fyombo. Uko kukáli ku Kentucky kula umma. Kula ko kuno ku Indiana, ukufyukila ku Utica Pike kuno.

58 Lilino, umwanike unnini uyu akaliiketilemo siku mwene bo lulalula. Polelo, umwene alinkwisa ku tauni, ukuyatila umbuya gwake. Kangi kula pa . . . Apene po pakuketesyaketesya ikipinda, umbuya yula aali ni nyumba iyi yali ni lindala lyosa pa kifigo. Kangi polelo, ikubopabopa ukukinda i-i kipinda, ikummbona undumyana uyungi unnini pa nkyeni pake. Kangi undumyana unnini abopaga, yope. Polelo umwene alinkwinogona ukuti iime pa kabalilo kanandi nukuketa ifi undumyana unnini ayaga pakubomba. Kangi akabalilo kako umwene imege, undumyana unnini alinkwima. Akabalilo kako umwene ikusanuka untu, gu unnini yula alinkusanusya untu. Umwene alinkwikwanda muntu, undumyana unnini yula alinkukwanda ugwake. Kubumalikisyo, alinkwenda ukusegelela, uku ketesya. Kangi umwene alinkusyumbutuka ukusyungutila. Kangi unna ikunketesya umwene, kangi umbuya gwake, ni kiswigo. Alinkuti, “Fiki, yuba, uyo yo une.”

59 Polelo une ndinkuyoba, ukuti, “Uswe, nuswe, tukundalika ikindukimo.” Muketile? Ubumi bwitu bundalikigwe.

60 Kangi lilino, linga uswe twalimo mmasiku ga Nowa, ngimba lubafu luki angali uswe twegile? Ngimba lo lubafu luki angali twegile mu lisiku ilikulumba ili Nowa alimo? Ngimba lo lubafu luki angali uswe twegile mmasiku ga Mose? Ngimba lo lubafu luki mmasiku ga Eliya, unsololi, akabalilo kako ikisu kyosa kyasyungutile mu—mu kilundiko ikikulumba ikya—ikya ubwamasikw’aga, bo yu Yesebeli gwamasikw’aga, kangi asosisyemo bosa ababombambombo ba Ntwa mu njila ya bwapanja? Kangi ikipanga na baputi bosa balinkundambila umwene. Ngimba ugwe angali gwegile ulubafu lwa bufumuke, pamo ngimba angali ugwe gwimile na Eliya?

61 Lilino, kangi mmasiku ga Ntwa Yesu, akabalilo kako uswe twabagile ukwinogona sya Mundu umbengigwe uyu, unsitakumanyila ni kisu, ni sukulu nayimo abene babagile ukuyaga iyi Umwene abukileko, kangi nakumo—nakumo ukwendamo kwa sukuluyabaputi. Kangi—kangi polelo ukukusigwa ni ngamu ya “ukupapigwa kwalisiwana.” Kangi polelo ikusokela panja, ikulumbilila Inongw’inunu iyi yali yakukindana ku kilikyosa iki abene bamanyisigwe. Fiyo . . . Kangi ikumanila abatimi ni mbatikano syabo, kangi na fyosa.

62 Kangi imbatikano syayobile u—u uluyobelo, “Linga aligwesa itolo abukile ukupilika uyu ikukóleligwa-ukuya nsololi, ikusosigwaga mu sinagogi,” ubu bwayaga bo—bo bonangi bwabufwe. Abene bafumbilisigwaga ukwilonga. Injila yene iyi abene babagile ukwiputa kwali pasi pa lilopa lwa kang’osi. Abene bafumbilisigwaga ukwisa ku uluhombelo ulu. Kangi—kangi polelo abene bayaga batagigwapanja, kangi kyalu kindu kikulumba buki iyene.

63 Kangi Unnyambala uyu akaniigwe bo ulu. Kangi palema Umwene ali mpelelesye ni Lisimbo, loli komma mu njila iyi abene balimanyile Ilyene. Ngimba lubafunki angali ugwe gwegile? Muketile? Lilino, komma . . . Ubumi bwako ubu ulimo lilino, bukundalika lilino itolo iki ugwe gwabagile ukubomba akabalilo kala, panongwa yakuti ugwe ukali gwingiligwe ni mbepo yilayila. Uketile? Linga ugwe kwega ulubafu lula lilino, na bene, ugwe gwabagile ukubomba ikylene akabalilo kala. Panongwa yakuti, imbepo yilayila iyi yili mwa ugwe lilino yaali mu bandu akabalilo kala. Uketile?

64 U mohesi atikwegamo siku imbepo yake; umwene ikusókamo itolo ukufuma mu mundu yumo ukubuka mu yungi.

65 Kyala atikwegamo siku u Mbepo Gwake, somma; Umwene ikubuka ukufuma mwa yumo ukuya mu yungi. Muketile?

66 Polelo, u Mbepo yuyo áli pa Eliya ikwisa pa Elisha, yulayula Yuyo pa Yohani u Mosi, kangi na fyosa.

67 U Mbepo Mwikemo, áli pa Kristi, ikwisa pa bafundigwa bake, ukwisa posa pasi, kangi na bubo pa bandu. Umwe muketile? Kyala siku atikwegamo u Mbepo Gwake.

Polelo apo uswe tulekigwe, ukubomba ulusalo.

68 Kangi une—une ngabagile ukupabona apa papo Pauli ilumbusyaga kilikyosa, nu kuyoba umwene asulumenie ukuti umwene áli gwam'minyololo. Loli umwene ifumusyaga mwene . . . Une ngusubila ukuti Pauli, bo muno ásimbile ukalata uyu ni kisimbilo kila, ukuti ali yo Mbepo Mwikemo ikumpela umwene ukusimba isyo. Ikyo, lumo, pope ni kilo iki, ukuti uswe tubagile ukusosyamo ubulinganio ubwa lisimbo lyitu, ukunangisya inongwa iyi Pauli ábombile iki. Panongwa yakuti, ikylene Kyamasimbo, kangi Kyamasimbo kya Bwilanabwila. Une ngusubila, ukuti, bo ikele mu jela yangisi ingulu, ukuti Pauli ásimbile ku nnine apa, ukuti, unkundwe gwake, ukuti umwene áli “gwam'minyololo gwa Yeso Kristi.” Polelo, umwene abagile ukuyoba ikylene mukwisila mukuketa ifi fyali nsyungutile umwene. Lilino, umwene aali mu jela, loli ikyo kikaali ifi umwene afiyobaga umma, uyu—uyu mbombambombo gwa Kristi, untumigwa na yumwene. Umwene ayobaga ikyo ukuti umwene áli gwam'monyilolo ku Lisyu lya Yeso Kristi, kabuno Kristi yo Lisyu.

69 Kangi Pauli afumile ukuya mmanyili unkulumba mu lisiku lyake. Umwene aali nu kunyonywa'ifinunu ukukulumba. Umwene ali mm—umwene áli mm—mm—mm mundu uyu amanyisigwe na . . . na bandu, umwinitu ni ngamu ya Gamaliel, uyu ali mmanyisi unkulumba ugwa lisiku lyake, yimo mwa masukulu amakulumba uyu umwene abagile ukubukako. Mwa kwegelelapo, bo mumo uswe tukuyoba, Wheaton, pamo Bob Jones, pamo isukulu iyafimanyisyo yimo ingulumba. Umwene amanyisigwe ukuya—ukuya—ukuya ndumbilili gwa Lisyu.

Kangi umwene amanyisigwe kanunu, kangi ali gwamahala, kangi ndumyana gwamahala nu kunyonywafinunu ukukulumba ukuti lumo ilisiku limo ukuya mputi pamo mputi nkulumba gwa bandu bake.

<sup>70</sup> Umwene áli ni kinyonywo. Kangi polelo ukwaga, ukuti, ukulond'ifinunu ukukulumba uku umwene amanyisigwile, kangi umwene átagile fyosa ifya bumi bwake, ukufuma lumo pa ngulilo ya kufwana ifyinja fihano na fitatu pamo filongo ubukusi, ukufika ukufwana malongo matatu pamo malongo-matatu na fihano, akabalilo kako amaliseyege ku koleji nu kufwikigwa; kangi áli na fyosa ifya madiploma gake na filifyosa, kangi álimikigwe mbununu na bosa aba—aba puti, kope na ku kwa mputi unkulumba ku Yerusalemu. Umwene ali nubulagili ukufuma kumwene, ubulagili bwakenabwake, busimbigwe, kangi nukusubiligwa na Sauli unkulumba uyu, “Bukaga ukwikilila ku Gamasiko nu kwakubaga bosa bala kula aba biputaga Kyala ukulwana na mumo umwene aayobile, nu kubapinya abene nu kubabika abene mu jela.” Linga sikulondigwa, umwene ali nubulagili uku bagoga abene, linga umwene alondaga. Umwene áli . . . Umwene áli nikyakulonda ikikulumba.

<sup>71</sup> Kangi lilino, fyosa ifi umwene amanyisiligwe, Kyala ályegwilemo mmwene fyosa itolo. Muketile? Kangi kosa ukulonda kwake kwali kuki, kangi iki ugwise atagile ihela syake, kangi ni fyakulonda ifya gwise nu nna, fyosa fyásosigwemo mmwene panongwa yakuti ukuti—ukuti Kyala alinakyo ikundikimo ikingi. Panongwa iyi, umwene ali mpinyigwa panongwa ya kinyonywo iki umwene alinakyo mbumi bwake, kangi umwene asanwike ukuya gwam'minyololo gwa Yeso Kristi, Uyu áli Lisyu.

<sup>72</sup> Unsebwe gula ugwakuya ku Damasiko gulinkusanusya Pauli. Ukusuluka kula, ukufwana isala kalonga na yimo, pamo, pamusi, apa umwene akomigwege pasi. Kangi umwene alinkupilika Amasyu, gikuti, “Saulo, fiki kumfwima ugwe Une?” Kangi umwene alinkuketa mmwanya. Kangi bo ikuketa mmwanya, ukuya Njuda, kangi amenye ukuti Imbanda ya Moto yo Ntwa uyu abalongolile abana ba Israeli, kabuno umwene aménye iki Ikyene kyali.

<sup>73</sup> Kumbukilaga, Umuhiburi uyu akabagile siku ukukikolela kilikyosa “Ntwa” unnywamu N-t-w-a, Elohimu, penepapo umwene alikutisigwe ukuti ikyo kyali kyo Ikyo, panongwa yakuti umwene ali gwasukulu ummanyisigwe. Kangi umwene akabalilo kako áketega mmwanya, nu kukibona Iki, u Lumuli, i Mbanda ya Moto iyi yalongolile abandu bake ukukinda ndulangalanga, Kangi umwene alinkuyoba, “Ntwa,” Elohimu, unnywamu N-t-w- . . . “Ntwa, gwe Ywani Ugwe?”

<sup>74</sup> Kangi kwali kunyomoka kuki ukwene kwabagile ukuya ku manyasyakyala uyu, ukuyoba ukuti, “Une na Yeso,” yuyuyu Uyu uyu umwene alwanaga nayo. Ko kuki—ko kuki ukusyumbutuligwa! O! O! Ikyene kyabagile ukuya kindukimo ikitiliseye ku nnyambala uyu, ukuti fyosi ifinyonyo fyake ifi umwene ali nafyo, ukusyagania, akabalilo kamokene itolo, umwene losa lulalula afwimaga. Ifinyonywo fyake fyanngutaga umwene uku—uku ukuya pabutali ukufuma ku kindi ikyabwanaloli iki umwene abapeleligwe ukubomba. Kangi kyali ki—ki kinyomosye ikikulumbanki kyabagile ukuya, ku ntumigwa uyu, akabalilo kako Umwene ayobege, “Une ne Yeso,” yulayula Uyu umwene afwimaga. “Fiki kumfwima ugwe Une?”

<sup>75</sup> Akangi akasimbo akanini uswe tubagile ukusopelamo muno. Umwe muketile, bo abene bikukiseka i Kipanga, abene naloliloli batikukiseka i Kipanga umma, abene bikunseka Yesu. “Fiki kumfwima ugwe Une?” Abagile bulebule lelo Pauli, na mahala gasukulu gosa agake, ukwitika ukuti Iki kyali. . . ukuti Ikibugutila iki iki umwene afwimaga ali yo Kyala yulayula uyu umwene ayobaga ukuti ikumbombela imbombo? Une ngwinogona ikyo kyo, kisita kwingila pasi fiyo, une ngwinogona twesa tumanyisigwe kanunu ukufwana ukumanya iki une ngusanusya apa. Ikindu kilakila kikubombigwa umwisyugu.

<sup>76</sup> Pauli, ukwisila nkusitakumanya, palema nalinga ali gwamahala kangi mang’anyi, ukuya mmang’anyi ukukinda abasitakumanyila Abagalilayi bala aba umwene afwimaga, aba batalile mbwiuyufe bwabo ukummwika u Nnyambal uyu ukuya Ntwa. Loli, Pauli, bumanyila bwake ubukulumba nu bumanyi bwake, akabagile ukwitikia Ikyo. Kangi ko kusyumbutukanki ukwene kwabagile ukuya kwa umwene, pa nswebwe ugu. Kangi umwene akomigwe ukuya nsitakuketa, ukuti umwene akabagile ukubomba ubutimigwe bwake, loli umwene alinkulongosigwa ukwikila ku buyo ndukindi lwakukoleligwa Straight, kangi inyumba ya yumo. . .

<sup>77</sup> Kangi polelo ikwisa unsololi ukwikila kula, mu ngami ya Anania, uyu aketile mu mboniboni, umwene ikwikilila, alimbwene kuko umwene aliko, ukwikilila kuko umwene itugasyaga, kangi nukwingila nkati. Kangi alinkuyoba, “Nkundwe Saulo, u Ntwa abonekile kwa ugwe pa nsebwe; andumile une, ukuti mbagile ukwala amaboko gangu pa ugwe, kangi ugwe kwisa kwambililaga ukuketa kwako kangi uyege mwisuligwe na Mbepo Mwikemo.”

<sup>78</sup> Keta kuko umwene aliko. Kyo kiliko—kyo kiliku ikindu ikyene kyabagile kwa Pauli! Muketile? Fyosa ifi umwene amanyisigwe ukubomba fya fisanusigwe. Polelo lilino, nu—nu bumanyili umwene alinabo, ubwene—ubwene bulinkuya paitolo ku mwene.

<sup>79</sup> Lilino, umwene amenye ukuti ali nakyo ikyakumbonekela. Polelo apa kilipo ikimanyilo ikingi ikinunu kwa uswe, ukuti, ikyakukubonekela pakyene kikaya kyakufwana. Ikyene kyo kibagisenie ukuya bwendelemo bwa bumi ukuya ku Lisyu lya Ntwa. Polelo, umwene ikukibona iki, nukumanya ukuti Ikyene kyaali Ikindukimo ikikulumba, polelo, ukuti umundu yumo uyungi atalile ukwambilila Ikyene bo umwene akáli, umwene ályegile ifyinja fitatu ni myesi mihano na gumo ukusulukila ku—ku matengele ga Arabia; ikwega i—i Ilibangeli, mumo lyáylile akabalilo kala, Ulwitikano Ulukulu, kangu ikubuka ukusulukila kula, uku—uku fwanikisya ikyakuboneka iki iki umwene ali nakyo, kangu nukuketesya linga Ikyene kyali Kyammasimbo.

<sup>80</sup> Lilino bule linga umwene ayobile, “Ena, une ngusakikisya ako kaali itolo kaputigwe kanandi,” nu kukindilila? “Une—une nguyaga pakukongesya amahala gangu?”

<sup>81</sup> Lilino, umwene afumbilisigwaga ukuya mpinyigwa ku kindukimo, mu baminyololo. Polelo bo amalile ukufwanikisya ikyene, nu kuketesya, sitikuswigisya umwene alinkusimba ili Buku lya Bahiburi, mu kifwanikisyo. Muketile? Ifyinja fitatu nu sinda ukusulukila kula, alambalele mu Lisyu, kangu ukusyagania ukuti u Kyala yulayula alinkólile umwene yo ayobaga ukwamulana nu mwene, kangu ikusanusya amahala gake gosa, ukusanusya fyosa ifi umwene alinogwinemo siku, fyosa ifi umwene amanyisigwe ukuti ayege. Kosa akakukalonda kake, itolo ukukasyula akene ukufuma ku mwene, kangu umwene alinkuya gwam'minyololo. Ulugano lwa Kyala lwaali lunywamu fiyo, kangu u—u busetuli bo ubu, mpaka umwene alinkutologwa ukusokako ukufuma ku Kyene.

<sup>82</sup> Ikyo kyo bwendelemo ubwabwanaloli ubwa mwitiki ugwabwanaloli aligwesa uyu ikwagana na Kyala. Ugwe—ugwe kwisa ndukomano ni Kindukimo, iki kikulumba fiyo, mpaka ugwe...mpaka—mpaka ugwe kuya yumo—yumo gwam'minyololo, ku filifyosa ifingi. Muketile? Ugwe—ugwe kusokako ukufuma ku kilikyosa, ukwipinya gwimwene ku Iki.

<sup>83</sup> Ikyene kiyobigwepo akabalilo kamo apa Yeso áyobile, “I Kitangalala kya Kumwanya kyo kindukimo kifwene bo unnyambala ikula amabwe amapala. Polelo linga umwene ikulyága Ibw'ilipala ilikulumba, umwene ikúlisisya fyosa ifi umwene álinafyo, ukulyága Limolyene lila.”

<sup>84</sup> Kangu iyo yo njila apa. Ugwe—ugwe uli nukupilikisya kwamminogono, ugwe ulinakyo u—u—u—u ubwendelemo ubwabumanyilakyala; loli akabalilo kako akene kakwisa akabalilo kakuti apa ugwe—ugwe—ugwe naloliloli kukyaga Ikindu kyanaloliloli, ugwe—ugwe itolo kugulisya kilikyosa ikingi, kangu ugwe kwiwigalila gwimwene mu Iki.

<sup>85</sup> Pauli aménye ikyene kyali fiki. Umwene—umwene alinkusyagania ukuti apinyilígwe ku Kindukimo. Muno uswe

tukubika i—i—i mbunda mu bupinyiligwa, ko ku—ko ku kwaba ikindukimo. Kangi Pauli áménye, ukufuma pa kyakumbonekela iki, kangi ifyinja fitatu na sinda ifya kufwanikisya i—i ikyakukumbonekela iki umwene álinakyo, ni li Bangeli, umwene asyagenie ukuti Kyala alinsalile umwene nu kumpinyilila umwene nu Mbepo Mwikemo, ikyakumbonekela iki umwene alinakyo, ukukwaba Inongw'inunu pa maso ga Bápanja. Umbepo, Mwene, álimpinyilile umwene.

<sup>86</sup> Kangi, umwisyugu, ukuya bambombo ba Kristi, uswe tukuya bapinyililigwe, tukolekigwe. Uswe tukabagila ukusokako. Uswe tufwel'iyoko ni Kyene, tukolekígwe ku Lisyu. Kisita kupasya iki aligwesa uyungi ikuyoba, ugwe upinyiligwe ku Kyene. Kilipo ikindukimo ukusyungutila Ikyene, ukuti ugwe itolo ukabagila ukubopa ukufuma ku Kyene. Ugwe ufwikigw'yoko ni Kyene, mwa Mbepo Mwikemo, akufwikil'iyoko ku Lisyu. Kali yumo uyungi ikuyoba siliku, Ilyene lyo Lisyu, lyo akabalilokosa. Lipinyiligwe ni Kyene, libikile mu liyoko ni Lyene, ku Lisyu, nu Mbepo, umwene ápinyililigwe.

<sup>87</sup> Umwene amanyile kula ku—ku nyuma kulubafu lwa matengele ga Arabia kula, akabalilo kako, fyosa ifindu fyake ifyaiyolo, ni fyakumbokela, ni fyakufilonda, ifi, umwene áfúligwe ukufuma ku findu ifyo.

<sup>88</sup> Lilino, po apa tukufyaga uswe, umwisyugu, ukuti uswe tukufimbilisigwa ukufúligwa, ikyakwanda. Kangi abandu batikulonda ukufúligwa. Unkundwe gwa ki Methodist ikulonda ukumilila ku kambakasya akanini ka kimanyisyo kya ki Methodist. Ah-haa. Unkundwe gwa ki Baptist ikulonda ukumilila ku kambakasya ka kimanyisyo kya ki Baptisti. Muketile? Loli ugwe kufimbilisigwa naloliloli ukufúligwa ku filifyosa, kangi itolo ukupapigwa kangi, ukwand'akangi. Kangi nukwandila ukufuma apo, ukummwitikisya u Mbepo Mwikemo alongolele. Ugwe ukabagila ukuyoba, “Ena, lilino, u—u baba gwangu aayobile, akabalilo kako umwene ingilege nkati, ábukile ku kipanga, umwene áponenie amaboko nu ntimi. Umwene, umwene yo mwinabo nnunu nsubiligwa.” Ikyo kibagile ukuya kinunu ku bubopélo bwake, loli uswe tuli mbupopélo ubungi. Muketile? Lilino uswe tukufimbilisigwa ukugomokela ku tubalilo twa Libangeli ku lisiku ili.

<sup>89</sup> Abaputi bapinyililigwe, bope. Loli, umwe muketile, abene báliisile ukufyuka mu ngulilo iyingi, kangi abene—abene bátoligwe ukufúla ukupinyililigwa ukukulu kangi nu kufwala ingolekigwe imbya.

<sup>90</sup> Kangi ikindu kilakila kyo uswe tukukyaga umwisyugu. Uswe naloliloli tufyukile ukufuma mu ngulilo ya fipangapanga, muno uswe twasisimikisyile bo tukindege mu ngulilo sya kipanga, ili Bangeli, kangi na fyosa, loli twisile lilino ku ngulilo inyabuke, kuko u Mbepo Mwikemo Mwene ikusukila



pasi kangi ikwisisimikisya Mwene, kangi ikwipela Mwene ukuti amanyigwe, ikupela ulufingo lulilosa ulu Umwene áfingile, ukuti lubombigwege. O, mwe! Ko kabalilo kakulumba kaki!

<sup>91</sup> Kangi umwene asimenye isyo, ikindu ikingi, umwene amenye ukuti akaabagile ukubuka ntubuyo, ukuti, bo akolekigwe kuli Iki, ukuti umwene akabagile'mma...ukuti umwene abombile, loli umwene alondaga ukubuka. Umwene amenye ukuti ikinyonywo kyake kyankwabilaga umwene ukuya pakati pa bakundwe bake kuko umwene akoleligwe ukubukako, kangi palema isi umwene akamandigwe mwa Mbepo ukuti abombe ikindukimo ikingi. Umwene akaali mwene umma.

<sup>92</sup> Lumo umunduyumo abagile ukuyoba, “Nkundwe Sauli, Nkundwe Pauli, uswe tukulonda ugwe gwise ukufyukila kuno, panongwa yakuti uswe tuli ni kipanga ikinywamu ukukinda fyosa. Uswe tuli ni kilundilo ikinywamu ukukinda fyosa. Ikyabupi kyako kisakuyaga kinywamu, na fyosa lulalula.”

<sup>93</sup> Ukuya akamandigwe mwa Mbepo, umwene alinkwinogona, “Une ndinagwe unkundwe ukufukila kula. Une ngulonda ukubuka kulakula ukuti ngampo ke unkundwe yula, ngapindikisye umwene kwa Ntwa.” Loli, palema, u Mbepo alinkunkamanda umwene ukubuka kubuy'bumo ubungi. Umwene ali gwam'minyololo. Nukutalusya.

<sup>94</sup> O Kyala, tupelaga uswe ukuya bam'minyololo bo lulalula, ukusokako ku finyonywo fitu ifyabupafu, kangi ukusokako ku bulongi bwitu twibene, kangi ukusokako ku njila yitu inunupo iyakwinogonela, ukuya gwam'minyololo gwa Yeso Kristi. Une ngwinogona ukuti ago gali mayobelo amakulumba, ukuti, “Une ndi gwam'minyololo kwa Yeso Kristi.”

<sup>95</sup> Kangi kumbukilaga, Umwene yo Lisyu. Muketile? Kali yumo ko kaki aka aligwesa uyungi ikwinogona, ikyene kyo Lisyu. Muketile? Linga ugwe gwe mpinyigwa ku Lisyu, kikayapo ikipanga kibagile ukukubiga ugwe ukufuma ku Kyene. Ikyene kyo—ikyene kyo Lisyu. Ugwe gwe itolo...Ugwe gwe gwam'minyololo ku Kyene, ikyo kyo kyosa. Ugwe kufimbilisigwa ukubombela mumo Ikyene kikubombela.

<sup>96</sup> Lilino, umwene akabagile ukubuka ntubuyo tumo utu umwene alondaga, panongwa (fiki?) u Mbepo ankanisyaga umwene. Kumbukilaga, akabalilo kingi, aka Pauli agelaga ukubuka ku buyo bumo, ikwinogona, “Kula ko une angali nali nalo ulukomano ulukulumba,” loli Mbepo ankanisyaga umwene. Lilino, ngimba ikyo kikisisimikisya pabwelu ukuti Pauli ali mpinyigwa? Umpinyigwa kwa Yeso Kristi, akalokigwe ku Lisyu Lyake, ukwisila mwa Mbepo! O! Une nkiganile ikyo. Ah-haa.

<sup>97</sup> Umwene ákamandigwe. Umwene ákamandigwe nu nnyololo, ni ngoye sya lugano, ukuti abombege ubwigane bwa Kyala, kangi bulabula ubwene. Umwene aali gwam'minyololo. Umwene ali mu ngoye sya lugano. Umwene ali mwiyo ko na Kristi. Umwene

akabagile ukuya muliyoko ni kind'ikingi ikinine umma. Umwene ali mwiyo ku nu Mwene. Kangi kuko Undongosi ábukaga, ko kulakula umwene afumbilisigwaga ukubuka. Kisitakupasya mumo indeka yabilile, kuno ku lubafu *ulu* pamo ulubafu *lula*, umwene afumbilisigwaga ukubuka injila Undongosi kangi iliyoko lyabukaga.

<sup>98</sup> O, ikiloiki, linga uswe, ukuya Branham Tabernacle, tubagile itolo ukuya baminyololo; ku bupafu bwitu twibene, ku kinyonywo kyitu twibene, ukuti tubagile ukwibika twibene losa kangi nukuya mwiyo ku Mwene. Kali ikisu kyosa kikwinogona siliku, kali fiki ifi ikisu kyosa kikubomba, uswe tuli mwiyo ku ni ngoye sya lugano, uswe tuli bapinyigwa. “Amalundi gangu gali mwiyo ku fiyo na Kristi, kikabagila ukumoga. Amaso gangu gali mwiyo ku fiyo kwa Kristi, mpaka une, linga une nguketa aba bikufúla mu ngindi aba, Ikyene kikusanusya untu gwangu. Indumbula yangu—yangu yili mwiyo ku ndugano fiyo kwa Umwene, mpaka une ngabagila nu lugano ku kisu iki kangi'mma. Ubwigane bwangu buli mwiyo ku Mwene, mpaka une ndikumanya lilino ukuti ifinyonywo fyangu fyo filiku. Itolo, 'Kulikosa Ugwe kulongosya, Une ngukongesya, Ntwa.' Une nguyaga gwam'minyololo.” Muketile?

<sup>99</sup> Pauli nukutalusya ali gwam'minyolo. Umwene akápelaga ubuyobelo ubonangi bulibosa umma. Umwene amanyisigwe nu Mbepo Mwikemo, kangi, ukugulila pa Lisyu. Lilino, umwene afumile pakumanyisigwa mu njila yimo, loli—loli Kyala álimmanyisye umwene injila iyingi lilino. Umwene amanyisigwe nu Mbepo Mwikemo ukugulila pa Ntwa, kali ikinyonywo kyake kyali kiliku.

<sup>100</sup> Lilino, une ngubukaga, ukutuligwa nu Mbepo Mwikemo, ukubabonesya umwe ikindukimo. Muketile? Lilino tuli ega uswe akabalilo kamo.

<sup>101</sup> Ilisiku limo, Pauli na Sila, ikusuluka pasi ndukindi nkaya kamo kuko abene bali nulusanio. Kangi akalindwana akanini, akakoligwa-nimbep'inyali, kalinkumilisa ukunkongesya umwene, kikukuta kunyuma ya umwene. Kangi kisita kwilamwa iki Pauli ámenye ukuti umwene ali nu bulagili, ukuya ntumigwa, ukukemela imbepo inyali ukusoka mu nkikulu yula. Loli ngimba umwe mwaketesise? Umwene águlile, ilisiku ukufuma pisiku, mpaka, nakalinga itolo, u Mbepo Mwikemo alinkuyoba ku mwene, alinkuti, “Iyi yo sala.”

<sup>102</sup> Polelo umwene alinkuti, “Ugwe mbepo, sokamo ukufuma mwa umwene.” Muketile? Umwene aamenye ukugulila pa Ntwa.

<sup>103</sup> Kangi apo po papo bingi fiyo abandu umwisyugu bikutwala isoni pa Lisyu. Abene bikusoka panja na kinyonywo. Sasanio silinga isi silekigwe mbulambalale panongwa ya kindu bo ikyo, panongwa yakuti umbangeli atikulonda ukugulila ukuketa iki Untwa ikulonda ukuyoba! Bamo mwa bene bikuyoba,

“Isaga ukwisila kuno,” kangi abene—abene bikubuka lilino itolo panongwa yakuti iki—iki ikibugutila kiyobile, “Buka.” Kangi u Mbepo Mwikemo abagisenie ukuyoba ikindukimo ikikindane. Loli, ikinyonywo kya nnyambala ukuya nkulumba gwa kiyabo, pamo—pamo ikindukimo ikingi, pamo unkulumba yumo, pamo u bishop yumo, pamo ikindukimo kibagile—kibagile ukunkwaba umwene, “Ugwe kufimbilisigwa ukubuka.” Kangi, palema, umwene amenye kanunupo. U Mbepo Mwikemo ikuyoba, “Bukaga *kuno*.” Muketile? Umwene ali mwiyo ku kibugutila kyake. Umwene yo gwam'minyololo ku kibugutila kyake.

<sup>104</sup> Loli linga umwene ali mwiyo kwa Kristi, umwene ikulongosigwa na Mbepo Mwikemo. Umwene. . . ? . . . Muketile? Umwene, umwene alimwiyo, u gwam'minyololo. Sitikupela ubukindane bulibosa umma isi aligwesa uyungi ikuyoba; ikyene kyo—ikyene kyo ki—ikyene kyo ki—ki kisulu ikyakukuba kangi ingwaya isyakuwayawaya. Umwene ikupilika gene ga Masyu ga Kyala, kangi umwene ikuyoba pene papo Ikyene kikusoka panja. Umwene atikuyoba nakimo.

<sup>105</sup> Umunduyumo ikuyoba, “O, o, Nkundwe Jones!” Pamo, pala, Nkundwe Roberts, pamo yumo, abakulumba abanyambala aba nkisu kytu umwisyugu, bo yu Tommy Hicks, pamo—pamo—pamo Oral Roberts, pamo—pamo Nkundwe Tommy Osborn, bamo mwa babangeli abakulumba bala. Linga yumo abagile ukuyoba, “Mwinangu, isaga ukwisila kuno, Tommy. Ugwe gwe nnyambala gwa Kyala nkulumba.” (Pamo Oral.) “Kangi une—une ndinayo u—u jomba gwangu uyu alambalele ukwisila kuno, uyu—uyu akamandigwe posa. Kangi umwene yo—umwene yo mbine. Une ngulonda ugwe gwise. Une ngusubila ugwe unamaka ukumbumbuluya umwene.” Muketile?

Kangi lumo u Mbepo Mwikemo abagile ukuyoba ku mwene, “Komma lilino.”

<sup>106</sup> Loli, palema, ku bwinake bwa nnyambala yula, umwene ikufimbilisigwa ukubuka na yu mwene. Linga umwene atikubomba, umwene ikuya ndugu ku nnyambala yula. Unnyambala yula ikuyoba, “Ena, umwene abukile kwa *yulana-yula*, ukumbumbuluya umwana yula pamo undumyana yula. Une mmenye umwene abombile. Kangi une ndi mwinake gwa mwene, pa fyinja, uketile, kangi umwene alinkusita kwisa ku buyo bwangu.”

<sup>107</sup> Loli linga afimbilisigwe na Mbepo Mwikemo ukusita kubuka, umwene kinunupo alingabuka mma, linga umwene alimwiyo kwa Kyala. Umwinake gwake, umwene anganile. Loli umwene kinunupo alongosigwe na Mbepo Mwikemo ukubuka kula, panongwa yakuti ikyene kitikubombaga nasimo inunu, munjila yiliyosa. Une simbonekile isi utubalilo twinge.

<sup>108</sup> Loli Pauli itolo agulilaga pa Mbepo ukumbula umwene isi abombege. “Gulila pa Mbepo,” alinkuyoba. Umwene alinkwima

ubusiku bumo, ikulumbilila, kangu umwene alinkwenda ukusokapo ukufuma pala, umwene alimbwene unnyambala undemale. Kangu nakalingalinga itolo, u Mbepo alinkuyoba kwa umwene, kangu umwene alinkuyoba, “Une ngwenesya . . .” Bulebule? Injila yilayila umwene enesyege abene bayaga pa kumilwa, pa lusungo. Muketile? “Une ngwenesya ukuti uli nu lwitiko ukuti ubumbulusigwe. Sumuka pa malundi gako. Yeso Kristi akupelile ugwe uyege kanunu.” Muketile? Syo isyo lelo. Umwene—umwene áli—umwene alimwiyoko. Umwene lumo ali nu lusasano lwa ndungu gumo pala kangu nakimo kyabombigwepo, loli palema umwene águliile pa Mbepo Mwikemo ukuyoba. Muketile? Umwene ali mwiyo ku butume bula.

<sup>109</sup> Lilino umwe kuyoba, “Nkundwe Branham, ugwe kúmmánila isi ugwe gwayobaga pa Ndungu, ukufwana nukuti ugwe kugúlila akabalilo kosa aka.”

<sup>110</sup> Kangu, loli, umwe kumbukaga, ikyene kyáli yo Mbepo Mwikemo uyu áyobile kwa une pala pa nsebwe, nukuti, “Une ngukutuma ugwe kangu ku babine na bakubilwe.” Muketile? Ukwene ko kupilikila kwa yu Mbepo Mwikemo. Naloliloli. Une nganyamwike ukubuka mpaka Umwene álimbulile ukubomba ikyene. Une nagulilaga u SYO IKUYOBA UNTWA, mpaka une nalyambilile SYO IKUYOBA UNTWA. Lilino, isyo syo ngindane. Muketile? Lilino, Ikyene, Ikyo kikupela ubukindane. Ena.

<sup>111</sup> Umwene aagulile i Lisyu lya Ntwa. Umwene akamandigwe mwa Mbepo, ukubomba kwene ukutuma kwa Kyala, polelo umwene alinkuya mpinyigwa gwa Yeso Kristi. Binangu, linga itolo twayaga baminyololo!

<sup>112</sup> Une mmenye kupile. Loli une—une ngulonda ukukolelapo abakine babili ukongelelapo, linga umwe mubagile. Une ndinabo bahano na babili pamo bahano na batatu mbasimbile apa. Loli une—une ngulonda ukuyobapo itolo uyungi unkinge pamo babili.

<sup>113</sup> Twitikisyaga uswe ukwegu unkinge Mose. Umwene apapigwe mpoki. Kangu umwene—umwene—umwene amenye isyo, ukuti umwene apapigwe mpoki.

<sup>114</sup> Loli bo ngali une ukuyoba isya kufwana na Mose, une ngulonda ukupela ikyakuyobapo, ukuti, Kyala akabalilo kosa ikufimbilisigwa ukwegu unnyambala, uyu ikumbombelaga Umwene nubwanaloli, ukuya gwam’minyololo Gwake. Unnyambala ikufimbilisigwa ukulekelesya ifinyonywo fyosa ifi umwene alinafyo, filifyosa ifi umwene ali, kilikyosa—kilikyosa ikindu, ubumi bwake, moyo, mbili, bwigane, ifinyonywo, kangu filifyosa ifingi, nukuya bumalikisyo, mpinyingwa kwa Kristi, Uyu yo Lisyu, ukumbombela Kyala.

<sup>115</sup> Ugwe ubagisenie ukufimbilisigwa ukwenda ukukindana, mbulongi ubununupo bwako. Lumo, mu kibugutila kimo,

ugwe ubagile ukwinogona ukuti abene babagile ukukufyusya nukukupa ikindukimo ikikulumba, ukuti ugwe ubagile ukumulika. Loli fyo fiki ifi ugwe kwiyaga gwimwene? Ugwe kwiyaga gwimwene ukuya uponjologwe, linga kakindilépo akabalilo, mpaka Kyala abagile ukumwaga unnyambala uyu ikwitikisya ukuya gwam'minyololo kwa yu Mwene.

116 Kyala ukulondesya abaminyololo. Umwene akabalilo kosa abombile iki. Umwe mubagile ukulondesya ikylene mu Lisimbo. Unnyambala ikufimbilisigwa ukuya gwaminyololo kwa Kristi, ukukindana na kilikyosa. Panongwa ya iki, ugwe ukabagile ukukolekigwa ku kilikyosa kwene kwa Kristi; yope nu guso gwako, yuba gwako, unkulugo, undumbugo, undumego, unkasigo, aligwesa. Ugwe ukolekigwe kwene kwa Kristi, kangi Umwene mwene, polelo Kyala abagile ukukubombel'imbombo ugwe. Mpaka kabalilo ako, ugwe ukabagila.

117 Ukusokela panja, utubalilotumo ukuyoba nubugasi ku bandu. Muketile? Une—une ngugela ukubapela umwe ukutumuligwa mwabuligwe. Ugwe kufimbilisigwa ukuya nu buyo bwakwandilapo, bo muno utubalilotumo ukukolela abakikulu bikutumula inywili syabo nukufwala imyenda igi, nukukolelela nukumilisa ukwikolela Bakristi. Bikuti, “Ikyo kindu kinini.” Ena, ugwe kufimbilisigwa ukwandila pa buyobumo. Polelo andaga papapo itolo, mu ba ABC bako. Muketile? Kangi tumula kubwabuke ukwibonesya kwakisu, mulimosa, kangi yaga mpinyigwa kwa Kristi. Kangi ugwe itolo umilisyaga, tumulaga abulaga kilikyosa, mpaka kubumalikisyo ulugoye ulwakumalikisyo bo kutumula gwabule. Polelo ugwe uli—ugwe uli—ugwe uli mpinyigwa lelo, ugwe kuya mbukamandigwe Bwake, Umwene—Umwene akubikile ugwe mbukamande Bwake.

118 Lilino, Mose amenye ukuti umwene apapigwe mpoki. Umwene ámenye ikyo. Kangi umwe muketesisye, ni finyonywo ifi Mose ali nafyo; amenye ukuti unna alimbulile umwene kulakula, bo umwene ali mongesyalibele gwake.

119 Kisita kilamwa, akabalilo kako Mose umwana gwa mmaboko ápapigwe, ukuti unna atile, “Ugwe umenye, Mose, akabalilo kako. . . U guso, Amram, na une twiputaga kisitakulekelesya. Uswe twamenye, kangi twaketile mu Lisyu, kali kabalilo kakwisila umpoki. Kangi uswe tulinkwiputa, ‘Ntwa Kyala, uswe tukulonda ukunketa umpoki yula.’ Ubusiku bumo, Untwa alinkutubula uswe, mu mboniboni, ukuti ugwe kupapigwaga, kangi ugwe kuyaga yo mpoki yula. Uswe tulinkusita kupasya isi umwalafyale ayobile. Uswe tukápasisyé isi u mwalafyale áyobile. Polelo uswe twamenye ukuti ugwe gwapapigwe ukuya mpoki. Lilino, Mose, uswe twamenye ukuti uswe tukabagile umma ukukuswila ugwe kanunu.”

120 Lilino kumbukilaga, abene bali kula, ifyinja abamia bana, mu Igupto. Muketile?

121 “Kangi uswe—uswe tulinkulonda ukukutwalila ugwe iki—iki ikindu ikitalusye, ubumanyili ubutalusye, ubumanyisigwe ubutalusye. Polelo, une ndinkukutwalila ugwe nkangalaba akanini, kangi nukukubika ugwe nkati mwa Nile. Kangi ubuhesya buki, ukuti amayiga amanini galinkukegela akangalaba akanini kala ukwikilila ukukinda indete na mayibiyibi, nukukatwalila akene kulakula, kubutali mmamailosi, nukukasyumbutusyila mulamula itolo nnyumba ya Farao, kuko ugwake. . . umwan’undinwana gwa Farao ali, kuko gwaliko untebela gwakogelako gwake. Kangi muno ukuti—ukuti une namenye ukuti umwene alondigwaga unkikulu ukukukusya ugwe.”

122 Kangi mmasiku gala, ena, abene bakali nago amabotolo aga ukukusya abana pa gene, polelo umwene afimbilisigwaga ukuya nagwe u—u unfyele untíme. Polelo . . .

123 “Kangi, Miriyamu, une ndinkuntuma umwene ukusulukila. Kangi umwene alinkwimilila pala, kangi umwene alinkuti, ‘Une mmenye kuko une mbagile ukummwaga unfyele untíme,’ kangi ukwisa ukunyega une. Kangi, Mose, ifisigo fyosa figaliligwe. Luki, ugwe uli ni fyinja kalongo na fihano na kimo mbukusi lilino, kangi ugwe kuyaga mwan’undumyana gwa Farao. Kangi ilisiku limo ugwe kuyaga mpoki yula uyu kubegaga abandu ukusoka ukufuma kuno.”

124 Ifinyonywo fya Mose filinkwanda ukukula. “Une ngumanyilaga, mama. Une ngumanyisigwaga fyosa ifi une mbagile. Ugwe umwene ifi une ngubombaga? Une ngumanyila muno ubagile ukuya mundu mulwabwite, kangi une ngumanyaga muno ubagile ukubegela abandu aba ukusokapo apa. Une nguya u jenolo unkulumba, bishop, polelo une ngumanyaga muno ikyene kikubombeligwa. Kangi une ngu—une ngukyegaga ikyene panja. Une ngwegaga Ph.D pamo LL. Une—une ngubombaga ikyo.”

125 Bo yu “Tata Chiniquy,” linga ugwe ubalilemo siku ababuku bake. Umma ndaga. Umwene ikuya “ngubuka kukubapoka bosa aba Protestanti,” umwe mumenye, kangi umwene alinkuya yumo, mwene. Polelo, umputi unkulumba uyu, ifyinja ifyo, “Tata Chiniquy,” umwe mukufimbilisigwa ukulyaga ilibuku lyake nukulibala ilyene. Abene bikunkolela umwene, “tata.” Umwene itolo yo Nkundwe Chiniquy, iyi yo yáli. Uswe tutikunkolela unnyambala aligwesa “tata,” bo ulo. Polelo uswe tukwaga ukuti—ukuti uswe. . . Umwene ayaga pakubala i Libangeli, ukuti umwene abagile ukusoka panja pala nu kubatobesya aba bwiputulo bwa Protestanti nukubapela bosa ba Katolika. Kangi umwene bo abukile ukubala i Libangeli, u Mbepo Mwikemo alinkwisa pa mwene, kangi umwene alinkwambilila

u Mbepo Mwikemo, kangi lulalula—lulalula umwene alinkuya yumo mwa bene.

<sup>126</sup> Polelo lino ketesya iki, ukuti Mose alinkwambilia ukumanyisigwa kosa. Panongwa yakuti, umwene—umwene amenye. Umwene ali nkomu, amanyile fiyo, gwamahala fiyo! Mpaka, akayapo nayumo...Umwene abagilaga nukubamanyisya aba Igupti. Mpaka, umwene abagilaga ukubamanyisya abásaikoloje babo. Umwene abagilaga ukumanyisya babo—babo abakulumba ba bwite ukuti amaka ga ubusikali gali fiki. Umwene ali nnyambala unkulumba. Kangi abandu bantilaga u Mose, panongwa ya bukulumba bwake. O, bo kwasukulu buki! Mwe! Umwene ali yo bishopunkulumba, pamo lumo bo yu pápa. Umwene ali mwinitu unkulumba. Kangi umwene ali u—u—u nnyambala gwamaka. Kangi umwene amenye ukuti umwene apapigwe ukubomba ikyene, kangi amanyisigwe, ni finyonywo ifikulumba, ukubomba ikyene.

<sup>127</sup> Itolo bo mwisyugu. Une ndikuyoba'mma ukuti abanyambala, ukumanyisigwa mmasukulu aga, une ndikuyoba'mma ukuti...Bo ulu abene, bali panja kula Kubwingil'ilusuba, lilino, abene bikuyengaga iya amaelifu-mia-yumo-namalongo-mahano mmadola isukulu yakumanyilakyala, muketile, Abapentekosti, iya mia...i sukulu ya madóla maelifu-mia-yumo-namalongo-mahano. Kwa une, iyo yikufimbilisigwa ukuya bamisyonu mu ngunda. Muketile? Muketile? Muketile? Loli, kilikyosa, fyofiki ifi abene bikubomba linga bafumile kula? Bikuya fiki? Ikibugutila kya ba Bapusi. Momumo itolo. Kangi lulalula bo mo muno abene bikusokela panja. Ikyene bwila kikuya, bosa ba bene, kangi ugo go nkolofwa gulagula. Muketile?

<sup>128</sup> Lilino uswe tukusyagania, ukuti, akabalilo kako, Mose, mbunyasigwe bwake bosa, kangi umwisyugu, nu kumanyisigwa kosa, ukupela aba bishop abanywamu na fyosa bo ifyo, abakulumba, ifinyonywo ifyapamwanya, ngimba uswe tukubombaga fiki? Ifinyonywo fyitu fikuya itolo ukufwana bo fya yu Mose. Muketile?

<sup>129</sup> Kyala, boa kali Umwene akambika unnyambala nkiboko Kyake, Umwene afimbilisigwaga ukumfúla umwene ukufuma kufinyonywo fyake. Umwene alinkufimbilisigwa ukumfula umwene ukufuma kubumanyisigwe bwake bosa.

<sup>130</sup> Umwene abukile panja naloli, kangi umwene apokile; umwene agogile Umwigupti yumoywene. Kangi umwene, kangi bo abombile, umwene alinkusyagania ukuti umwene ali mbonangi. Umwene akabaagile ukubomba ikyo. Iyene yikáli yo njila yila umma. Kangi Kyala alinkufimbilisigwa ukummwegela panja mmatengele, ukwingila ndulangelanga, ubuyo bwa lulangelanga.

<sup>131</sup> Umwe mukuketesya, kufwana kya buhesya, muno abinitu aba, muno Kyala ali ni ndumi kwa abene, Umwene ikubegela abene ndulangalanga.

<sup>132</sup> Umwene alimmwegile Pauli ku lulangalanga, ukumanyisigwa, ukumbula umwene ukuti imboniboni ingulumba yosa iyi yáli fiki, panja pa lulangalanga. “Buka panja ku lulangalanga lumu.” Kangi umwene alinkwitugala kula mpaka Kyala alimbulile nukumalisya ifi fyayaga pakubombigwa.

<sup>133</sup> Kangi akabalilo ka Mose, Umwene alinkummwegela panja ku lulangalanga. Alinkumbika umwene kula ku finyinja malongo mana, kangi alinkumfúla umwene ukufumma ku bufundakyala bosa kangi fyosa ifinyonywo fyake. O, ko kabalilo kaki, ukuti umwene abagile ukuketa kunyuma nukuketa ukutoligwa kwake. Kangi muno uswe, ikilo iki, tukufimbilisigwa ukubomba ikindu kilakila, akabalilo kako uswe tukuketa ikinyonywo kyitu—kyitu.

<sup>134</sup> Keta ku lusanio lwa bubumbulusyo, kangi keta linga Untwa abombilepo kimo ifyinja ifi fikindilepo, ukwanda ukupyanikisya ububumbulusyo ku babine, na fyosa bo ifyo.

<sup>135</sup> Aligwesa, ikubugutila kilikyosa, yo nongwa yakuti Ikyene kitisa nkibugutila kyabo umma, abene bafumbilisigwaga ukwakumwaga umbumbulusi. Kangi uswe tubombile fiki? Tuli kéta iki ku kabalilo. Uswe tubombile silasila isi Mose aabombile. Uswe tusokile panja nu kugela fiyofiyo ukutendeka uluko lumu lwa kiswigisyo. “Une nnungisye imbungo. Une—une—une ndinalyo ililopa nkiboko kyangu,” nu kutendeka ikiswigisyo. Muketile? Kangi uswe tukabile fiki? Bamo mwa banyambala mu kwilalambula ukukafu kwa luko, aba babogotwike posa nukuya bakinwelwa babwila, abalutende, kangi fifikile ku minogono gabo, kangi abene basanwike ukufuma kunyuma kosa, ulwibatiko ukufuma kufyakulonda fya pentekosti, ukugomokela kukupela ifibugutila ni findu kangi. Muketile?

<sup>136</sup> Ngimba tubombile fiki uswe? Ukubuta Umwigupti yumoywene. Isyo syo kotalusya. Kangi uswe tugelile. Uswe twilalambwile. Uswe tugulile. Uswe tusukulike, ukubuka ubusiku bosa mu ngomano syanyiputo, mpaka uswe tukáli na masyu. Kangi—kangi ukugela ukutendeka ikindukimo, kangi uku kema-unkemo ikindukimo, na luluko losa ulwa findu ifi, kangi nukwaga ikyene ukuya kutoligwa kwabumalikisyo. Uswe tukulondigwa ukugomokela-kunyuma ku lulangalanga. Kotalusya. Ena, nkulumba. Ingomano syamfisasa, kangi ukulwa. Nongwa ya fiki tutikwilambika itolo? Ikyo kyo ugwe kufimbilisigwa ukubomba, muketile, gomokela kangi ilambikaga. Fiki, uswe tubombile silasila abene bábombile abene, kilakila iki Mose ábombile. Ikyene kitikubomba kalikosa akanunupo'mma. Ukukinda ifyinja malongo mana, umwene



alikiwiyaga mwene gwam'minyololo ku Lisyu Iya Kyala. Ngimba uswe tukugela ukubomba fiki?

<sup>137</sup> Akabalilo kako, u Lusayo ulukulumba lukusoka panja, kangi ifika ifya findu ifi ifikulumba ifi Kyala átalile á tubulilepo uswe ukufwana: muno fikuti uswe tukufimbilisigwa ukupapigwa kangi; muno uswe tukwambililila u Mbepo Mwikemo; ulosyo Iwa Ngamu ya Yeso Kristi; kangi ifindu fyosa ifi muno.

<sup>138</sup> Umwe muketile, abandu, mbuyo bwakwitugasya ku Lisyu, ukolekigwe ku Lyene, ngimba abene bikubomba fiki? Abene balinkwanda na minogono gabo bene aga kipangapanga, aga gatalile gatoligwepo, kangi nukugela ukupela ikindukimo ukuti kibonekege ukuya Bwanaloli.

<sup>139</sup> Une kinunupo ndumulile palapala apo. Muketile? Une nsisimikisye ukuti umwe muli ba mahala ukufwana ukumanya isi une ngusanusya. Muketile? Loli, fiki, keta iki ikyene kibombile. Inogonaga sya ikyene.

<sup>140</sup> Fiki ifi uswe tukabile, ikilo'iki? loli i—i—i ikisu kiswile na bandu ababungatiligwa: aba bikukana a Masimbo ga Kyala; aba bikukolela u—u—u Bumi bwa Mbepo Mwikemo, ukuti, “Ikyene kyáli mi—mi minogono ga manjele”; aba babagile ukukana bo ifi ukwisa mu kipanga kyabo; kangi abene batikwitikisya ugwe ukukolela Ilisyu limolyene Ilya mbeyu ya Iyoka, ubwikyele bwa Bwilanabwila, ni findu ifi Mbepo Mwikemo asetwile nukusisimikisya ukuya Lisyu. Une ndendike ukwifuno ukwisa pa lwifuno, ukwisa nu kusisimikisya ikyene kwa une ukuya busobi.

<sup>141</sup> Ngimba fiki ifi abene bakabile? Kilakila iki Luther aali nakyo, bosa ba bene, muketile, ukugoga Umwigupti. Kiliku kibagile. . . Ngimba kyáli fiki ikyene? Lumo umwene alimpelile unnyambala yumo ukwanda. . . ukuleka ukwiba, pamo ukwitugasya mbwanaloli ku nkasi gwake. Loli ngimba fiki upelile ugwe mwa umwene ukufuma pa ikyo? Yumo gwa kipanga. “Isaga kangi yaga yumo gwa kibugutila.” Muketile?

<sup>142</sup> Yula unnyambala ugwankusyulu umfwano aali yo kyene ikindu umwene abagile ukusosolako inyobe syake, isya buponjoli bwake, ubwa fyinja malongo mana agakumanyisigwa; ugwankusyulu Umwigupti alambalele pala, abolile kangi afwile.

<sup>143</sup> Ikyo kyo kufwana yo njila muno kiyilile ikyene ubusiku ubu. Ikindu kyene uswe tubagile ukusosola, ku ulu ulusasanio ulu lukilenie (tutigi-lululo), kyo kibugutila ukyankusyulu ikya bakipanga aba bakamanya ukukindapo isya Kyala ukukinda u Hottentot abagile ukumanya isya busiku bwa ku Igupti. Kotalusya. Ikyo, kibagile ukubabuula abene isya Lisyu Iya Kyala, abene bikuyoba, “Une ndikwitika Ilyo.” Kuti, “Une ndikupasya iki ugwe kuyoba, une ndikwitika Ikyene mma.”

Muketile? Muketile? Ikyo kyo kindu ikinyanyasi ikyakuti kyo ifimbilisigwege ukusosolako, ukufuma kukwilalambula nu busukuliko kangu na filifyosa uswe tulinafyo.

<sup>144</sup> Lumo uswe twábagile ukusosola ku sukulu innywamu, loli ikyene kifwile. Uswe tubagile ukusosola ku kibátiko, loli ikyene kifwile. Ikyene kikununga. Ikyene itolo kili bo kindu kyakubwandilo iki uswe twakwabile ukufuma kukyene. “Kifwene ngulube yikugomokela ku matipa, ni mbwa ku matesi,” akabalilo kako uswe tukugomokela ku nyuma. Imwigupti yumoywene unfwano.

<sup>145</sup> Kisita kwilamwa loli umunduyumo alinkuti, “Mose, ena, ukayaga nako ukwipilikisya kangu panongwa ya bandu? Ugwe gwakoleligwe panongwa ya iki.” Umunduyumo uyu aalimmenye Mose, amenye ukuti umwene akoleligwe ku kila. “Kangu komma . . . Ugwe utagile ukwipilisya panongwa ya bandu?”

“Umma, nkulumba.”

<sup>146</sup> “Ena, fiki ugwe ukasoka, kula, ukubomba *iki?* Kangu fiki ugwe ukusoka ukuya *apa?* Kangu fiki ugwe utikubuka ukukindilila na bosa ba abene?”

<sup>147</sup> Mose áli panja pala ikufúligwa, mpaka umwene ali ni kyakumbonekela pa lusingi ulu lwapyaga, ulu lulinkufumusya i Lisyu. “UNE NE Kyala gwa Abraham, Isaka, kangu na Yakobo. Kangu une ngukumbuka ulufingo Lwangu. Kangu Une nsulwike pasi ukubapoka abene. Une ngukutuma ugwe ukubomba ikyene.” Ikyo kyáli kyo ikyo.

<sup>148</sup> Umwene alibwene i Lisyu, somma ifinyonywo fya bandu pamo ifyakulonda ifya bandu. Polelo fiki ifi umwene asanwike ukuya? Umwene akálondaga ukwagana maso na Baigupti kangu'mma. Umwene akálondaga ukuketana ni kindu kangu'mma. Loli umwene alinkuya gwam'minyololo. Amen. Ifyinja malongo mana ifya kubopa, ukufúligwa fyosa, loli polelo umwene ikusanuka gwam'minyolo, pa lusingi ulu lwapyaga, Mose gwamaka na mahala gake gosa. Ili Bangeli liyobege ukuti Mose áli nnyambala gwa maka mu lisyu pamo mu mbombo, kula ku Igupti.

<sup>149</sup> Loli keta isi ummanyilasyakyala ugwamaka abombile mu Kuyapo kwa lusingi ulu lwapyaga. Umwene itolo alinkwilata ukufwana nubutolwe bwake. Akabalilo kako umwene abonege ubwigane bwanalolili bwa Kyala, umwene álatilile ukuti umwene akabagile ukubomba ikyene. Palema, umwene amanyisigwe mosa mu bumanyil'isyakyala ubu abene babagile ukumpa umwene, ukummanyisya umwene mu sukulu isyabo inunu ukukinda. Loli, palema, fiki ifi umwene abagile ukubomba akabalilo kako umwene. . . Ululapi lwa Moto lula lwipayike pala pa lusingi? Alinkuti, “Une ngabagila kope nukuyoba. Hu-hu. Ntwa, yone ywani une, ukuti une ngufimbilisigwa ukubuka?” Muketile?

150 “Fula ifilato fyako, Mose. Une ngulonda ukuyoba nanugwe. Ifulaga gwimene, fyope ni filato fyako. Ugwe—ugwe ulambikigwe pasi kangi. Une ngulonda ukuyoba kwa ugwe.”

151 Akabagisenie nukuyoba kope. Kubumalikisyo, umpinyigwa unsaligwa, unsololi unsaligwa, bo itolo yu Pauli asaligwe. Mose asaligwe, mpoki. Kangi polelo, kubumalikisyo, Kyala alimmwagile untumwa unsaligwa Gwake ayege gwam'minyololo kwa Umwene. O, alleluya! Umwene abagile ukwenda pene papa i Lisyu lya Kyala lyammwendesyaga umwene. “Ywani nguyobaga une ukuti andumile une?”

“UNE YONE.”

“Ngimba une ngubomba bulebule?”

“Une nguyaga na ugwe.”

152 “Ena, Ntwa, akabalilo kako Ugwe kuyoba. Apa une ndi.” O, mwe! Ikyo, umwene yonyumba ya baminyololo.

153 Umwene ikubuka ukulwana na minogono gake amanunupo. Lilino, umwene atalile amanyisigwe ukulagila abalwabwite. “Ingwebo, mwanya! Syumbutika-kukyeni!” Amanyisigwe ukubuka, “Amagileta, gosa ndubatiko! Ingwebo, pankyeni! Ponjola!” Mo muno umwene ikwegelaga ikyene. Uko kwali kumanyisigwa kwake.

Loli umwene alinkuti, “Ngimba une ngubombelaga imbombo fiki?”

Alinkuti, “Ngimba ugwe guli na fiki nkiboko kyako?”

154 “Ingili.” Kyala ikubomba ifindu ifyakusekesya fiyo utubalilotumo, ku bwinogonelo bwa mundu. Muketile? Áli ni ngili nkiboko kyake. Indefu sisololwike pasi. Ifyinja malongo mahano namatatu. Unkasi pa mbunda; akana kikele pa mpagato gwake. Utuboko twake utunini, utukulu utukofoke tusololokile pasi; i ngili. Untu gwake itolo gulinkufyuka, pakuti umwene aali na ISI SYO IKUTI UNTWA. Fiki? Umwene pabumalikisyo aligemekisye.

155 Umwene aali mpinyigwa. “Une ngwendaga pene papo Ilisyu linkunyendesya une. Une nguyobaga pene papo Ilisyu likuyoba.”

“Ngimba kubuka kugu ugwe?”

156 “Une ndi nulukomelesyo lumolwene: ukwima pankyeni pa Farao nukumbonesya umwene, ni ngili iyi, ukuti Kyala alindumile une.” Ameni.

“Ngimba ugwe kubombaga fiki ukufuma apo?”

“Umwene ikumbaga ikindu ikinine, ukufuma papo Une mbombege iki.”

157 Syo isyo lelo. Umwe muli nakyo ikindu kimokyene ikyakubomba, ilikato lyakwanda, ikilo'iki: iyipa, yaga

gwam'minyololo. Komma ukwinogona isya gwimwene umma pamo ikindu ikinine. Yaga gwam'minyololo.

<sup>158</sup> Mose ikuya mpinyigwa, alinkwílata ukuti umwene akabágile nukuyoba. Kubumalikisyo, akabalilo kako Kyala alinkunkaba umwene nkiboko Kyake, kuko umwene abagile ukwene pene papo Kyala amwendesyaga umwene. Kuko, Umwene ambulaga umwene Ilisyu. Umwene amenye ukuti ilyene lyali Lisyu, polelo umwene alinkwiypa mwene ku Lisyu. Kangi u Mbepo Mwikemo pala, Kyala, alinkukoleka Mose ku bwigane bwa Kyala.

<sup>159</sup> Ikyo kyo kindu kilakila Umwene aabombile kwa Pauli. Isyo kotalusya? Umwene alinkukoleka Pauli; Unjuda unini, uniongale-mbulo, unjwelufu, oko, ali na Ph.D. na L.L.D. fisimbigwe posa pa umwene. Loli Umwene alinkuti, “Une ngumbonesyaga umwene ifi umwene isakukubilwaga panongwa ya Lisyu.” Muketile? Kangi umwene. . .

<sup>160</sup> Kangi polelo Pauli itugesye pala kangi nukulibona Ilisyu, kangi ukuketa ukuti yula aali Yeso, polelo umwene alinkufyusya amaboko gake nu kuya nkolekigwe ku Mwene. Ulugano lwa Kyala lulinkukoleka umwene ku Lisyu. “Umwene ikupimbaga Ingamu Yangu pankyeni pa Bapanja.” Palapala umwene alinkubuka.

<sup>161</sup> “Mose, UNE YONE Kyala gwa ba tata bako. UNE YONE Kyala gwa Abrahamu, Isaki, kangi gwa Yakobe. Une ngukumbuka Une nafingile kubene, kangi abalilo ka lufingo kali kifuki. Kangi Une nkubwene ukukubilwa kwa bandu Bangu. Une ngukumbuka ulufingo Lwangu. Kangi Une nsulwike ukukoleka ugwe. Ugwe umenye isi Ilisyu lyayobile. Une ngukolekile ugwe ukuti ubuke pasi kula, nkukolekisye ugwe na maka, ukubuka kula nukupoka abandu Bangu. Kangi ugwe gwege ingili iyo nkiboko kyako, ukuya nketi, kabuno ugwe ukibwene ikika kibombigwe ni yene.” Itolo bo yu Ndabiti, ni fyata. Muketile?

<sup>162</sup> Akolekigwe, mwene, kangi umwene alinkubuka kula. Kubumalikisyo, Kyala alinkukaba unnyambala uyu ayaga ntumwa kwa Umwene, akolekigwe kwa Umwene, kangi akábagile ukwenda mpaka Ilisyu lya Kyala lyamwendesyaga umwene. Linga abandu bábagile itolo ukubomba ikyo, umwisyugu! Polelo, umwene a gwam'minyololo Gwake, umpinyigwa kwa lugano, ali mwiyoiko niminyololo gya lugano, na—na Kyala, muno Pauli áli mwiyoiko mminyololo gya lugano lwa Kyala.

<sup>163</sup> Itolo bo yu Pauli, bosa bá bene bamayisigwe injila yimo yilayila. Mose amanyisigwe, umwe mumenye, ukupoka abana ba Israeli mmaka ga bwite. Pauli amanyisigwe ukubega abene ukufuma maboko ga ba Roma nukubapela abene bayege babuke, ukwisila mmaka kipanga amakulumba nkisu kyosa akabalilo

kala. Isukulu ingulumba isyakumanyilako, akusisigwe pasi pa Gamalieli.

164 Kangi bosa ba abene balinkubuka ku lulangalanga, um—hum; ukugomokela banyambala bakindane. Bosa ba abene balubwene Ululapi lwa Moto. Kangi bosa ba abene bali basololi. Isyo syakutalusya? Bosa ba abene basololi. Kangi bosa ba abene bayobesenie nu Lulapi lwa Moto, naloliloli kutalusya, ukwisila umpoki. Pala abene baalipo; baabukile ku lulangalanga. Batulekile utwaya twabo nukubuka ku lulangalanga, ukuti bakafyaganie. Babalekaga abandu babo na filifyosa, ukwakubwaga ubwigane bwa Kyala. Muketile?

165 Abene bamanyisigwe mu njila yimo; Kyala abasanwisye abene ku yingi. Kangi abene balinkufimbilisigwa ukuya gwam'minyololo mulimosa, ukuti bangabombelaga muno abene balondaga ukubombela, loli ukubombela mu njila iyi Kyala alondaga abene ukuti babombelege. Umwene yo yuyo mmayolo, umusyugu, na bwilanabwila.

166 Ngimba uswe tulinago amaminiti kalongo agangi kula, ukumalisya ifi?

167 Une nakalinga naloliloli ngwisa ku mwinitu uyungi. Une nguketa yumo pankyeni pangu lilino. Ingamu yake yo Yosefu. Umwene aali umwanundumyana unsaligwa. Umwene ali nsyungulu umpelelesye gwa Yeso Kristi. Umwene apapigwe nsololi. Umwene ali nsololi, yope. Muketile? Kangi lilino umwene aketaga imboniboni. Kangi akabalilo kako umwene akali kanakalumyana kanini, umwene ayibwene imboniboni ya umwene itugesye pa kikota, kangi abakundwe bake bikwilambika ku mwene. Muketile? Loli ketesya. Umwene alinkuya...Umwene alinkwipilika ukuya yumo unkulumba. Muketile? Bosa ba abene... .

168 Loli Kyala afumbilisigwaga ukubomba fiki? Umwene abombile ifindu filafila ifi Umwene abombile ku bosa abene. Kabuno, Mose áli mpoki, Pauli áli mpoki, kangi lilino Yosefu áli mpoki. Umwene apokile abandu bake ukufuma ku njala.

169 Ngimba Kyala afumbilisigwaga ukubomba kwa umwene? Ukumbika umwene nnyumba ya baminyololo, ukumbika umwene kulakula ku nyumba ya baminyololo. Ena, nkulumba. Kumbukilaga, umwene agulisigwe na bakundwe bake, ku mw'Igupti. Kangi abene balimulisisye umwene kwa Potifara. Kangi Potifara alinkumpa umwene ubwabuke bunini itolo, kangi, ikindu kya kwanda umwe mumenye, ubu bwalyegigwe ukufuma ku mwene. Kangi kula umwene itugasyaga ku nyumba ya baminyololo, ikukuta, ikukuta. Kyala afumbilisigwaga ukufúla ikylene.

170 Lilino ketesya. Loli, akabalilo kosa, une ngwitika, umwene, mu nyumba ya baminyololo yila, umwene abagile ukukumbukila ukuti imboniboni yayobile ukuti umwene ayaga pakwitugasya

pa kikota, kangi abakundwe bake bayaga pakwilambika ku mwene, panongwa yakuti umwene amenye ukuti ikyabupi kyake kyafumile kwa Kyala. Kangi umwene aamenye ukuti iyene yafumbilisigwaga ukwisa nukuboneka.

<sup>171</sup> Linga uswe tubagile itolo ukubika ikyo mminogono gitu, kangi ukufwana ni Lisyu Iya Kyala, ukuti mmasiku agakubumalikisyo aga Umwene ikuyaga ni Kipanga, Umwene ikuyaga nu luko lwa bandu. Kangi ifi ifindu ifi Umwene afingile, Umwene ikufibombaga ifyene. Umwene áyobile Umwene ikubombaga, kangi uswe tuli nkabalilo kako. Uswe tuli pala. Umwene ikugela itolo ukutwega uswe ukuya bapinyigwa banaloliloli lilino, gwigaliligwe na yu Mwene.

<sup>172</sup> Umwe mupilikemo inyimbo ingulu umwe mukwimba, “Kangi polelo une yone mwigaliligwe-nkati nayo Kyala”? Une ngulonda ukwigaliligwa nkati nayo Kyala. Lilino, iyene ko kuno une ninogwiine isya iki. Ukuya mwigaliligwe nkati nayo Kyala, nakimo ikingi, kangi ugwe kwenda pene papo Kyala ikuyoba gwende. Ugwe kubomba pene papa Kyala ikuti bomba, muketile, polelo ugwe gwigaliligwe nkati nayo Kyala.

<sup>173</sup> Lilino kumbukilaga, umwene inogonaga. Umwene yope alinkuya ntoligwe kubumalikisyo, kwa yumwene. Fyosa ifi umwene áfimenye, fyosa ifi umwene áfipilikisye, kangi kilikyosa, umwene alinkuya ntoligwe kubumalikisyo. Ifyene fikabombile imbombo nayimo. Umwene alinkubikigwa mbuyo mumo nayumo abagile unkimpilikila umwene. Umwene ali gwam'minyololo. Muketile? Umwene abikigwe mbuyo, ubu abasitakwitika bakábagile ukwitika. Ngimba mukukibona iki une ngusanusya? Ubutumigwe bwake bukali nu funjo umma. Abandu basanusyaga imitu gyabo kulubafu. Abene balinkusita kupilika kwa umwene nnyumbayaminyololo. Kyo kinunu kiki iki ubutumigwe bwake bwábagile ukubomba? Umwene ábagile ukusumukila ku mbanda sya nyumbayaminyololo nukulumbilila ku syene; abene bakisaniaga itolo ukusuluka ndukindi. Muketile? Loli umwene alinkuya gwam'minyololo. Kangi Kyala alinkumpaya umwene, mpinyigwa, mpaka iligudumu lyasyumbutusiligwe mmwanya kanunu. Alinkuti, “Nketa unnyambala Gwangu.” Lwimiko! Butolwe kubumalikisyo!

<sup>174</sup> Kumalikisyo, Kyala alinkwisa ku mwene mu nyumbayaminyololo. Bo yu Pauli, bo bosa ba abene, Umwene alinkwisa kwa umwene. Kangi Umwene alinkubombela imbombo ikyabupi iki Umwene alimpele umwene, ukunsosya ukufuma mula. Isyo ko kotalusya. Umwene alinkuntwala umwene ukufuma nnyumbayaminyololo yake. Ngimba umwene ábombile fiki? Nakalinga itolo bo Umwene alinsosisye umwene ukufuma nnyumbayaminyololo, umwene alinkupígwa amaka nu mwalafyale, umwalafyale gwake, kuko umwene itugasyaga kulubafu lwake, kwa uyu umwene ali pási. Umwene átwalígwe ukufuma mu nyumba yabaminyololo nukupígwa a maka, mpaka,

kilikyosa umwene ayobaga, kyafumbilisigwaga ukubombigwa. Ameni.

<sup>175</sup> Mu nyumbayáminyololo yake, umwene akabalilokosa ákumbukaga, umwene ápapígwe kumbombo yimo. Umwene áyaga pakwitugasya kulubafu lwa mwalafyale. Bosa ba abene bayaga pakwilambika pa mafundo kwa umwene. Imboniboni yake yalimbulile umwene bububo. Ameni. Loli bo yikáli imboniboni yake ukuboneka yosa, umwene áfimbilisigwaga ukuya gwam'minyololo. Ameni. Po apa umwene alinkuya ndagili. Kangi akabalilo kako umwene asókege ukufuma ku nyumayáminyololo yake, nukuya gwam'minyololo gwa Lisyu lya Kyala, ukuti umwene ábagile ukuyoba sisyo Kyala ábikile nkanwa mwake ukuti ayobe, polelo Kyala endaga ukwisila mwa umwene.

<sup>176</sup> Ketesya, ukuti Mose ali na maka ukupinya abingilakilingo ba Farao, muno umwene aliganile. “Linga ugwe kuyoba ku kyamba iki, ‘Sokapo apa.’” Huu-huu, huu-huu. Umwene ali na maka ukukamanda abingilakilingo ba Farao. Kali abene báli balindililakipanga, pamo bakulumbabakipanga, pamo abene bo makambala ga kisu pamo kilikyosa abene báli. Umwene alinkuti, “Une ngukukamanda ugwe,” kangi abene bakamandígwe. Syali isyo isyene. Umwene ábombaga ikyene pa lisyu lyake mwene, kubusanguluke bwake mwene. Ameni. Lwimiko kwa Kyala!

O, une ndinago maminiti ukufwana matatu, polelo une mbayeko ilisyu lyangu.

<sup>177</sup> Lilino uswe tukusyagania, ukuti umwene—umwene alinkuya gwam'minyololo kwa Kyala, ukufuma pakuya gwam'minyololo ku kisu. Ukuufma. . . Pauli, injila yilayila. Kangi Mose, injila yilayila, ukufuma gwam'minyololo ku minogono gake mwene, ukuya gwam'minyololo kwa Kyala. Kangi akabalilo kako umwene asókege panja, umwene ali na maka ga Kyala. Kangi umwene bo isile ukuya Pauli. . . Akabalilo kako aminogono agámwene aga Mose, umwene alinkwiyipa ikyene, kangi ukufúligwa ku kyene, umwene alinkuya mpinyigwa ku Lisyu lya Kristi. Abagile ukwenda kwene kuko kulikosa. . .

Ugwe kuyoba, “Kristi?”

<sup>178</sup> “Umwene afyusisye mmwanya ukuheluligwa kwa Kristi ukuya bukabi ubukulumba ukukinda ifyuma ifyo ifya Igupto.” Polelo umwene áli gwam'minyololo kwa Kristi, itolo bo yu Pauli áli.

<sup>179</sup> Kumbukilaga, bosa batatu ba bali basololi. Muketile? Kangi abene bafumbilisigwaga ukufúligwa ukufuma ku nyinogonelo syabo bene, ukuti bayege gwam'minyololo ku bwigane ni njila sya Kyala.

<sup>180</sup> Polelo uswe tukukumbuka, lilino, umwene ali na maka ukukamanda, pa bwigane bwake mwene. Umwene ali na maka ukwabula, pa lisyu lyake mwene. Umwene abagile ukuyoba, “Une ngukwabula ugwe, mu ngamu ya mwalafyale gwangu.” Amen. Farao alimpelile Yosefu mwanundumyana gwake.

<sup>181</sup> Kristi ikupela Abake, bapinyigwa ba lugano, banabalumyana Bake. Kangi Umwene ikubapa abene amaka, kilakila Umwene alinakyo. Mwikemo Yohani 14:12, “Umwene uyu ikwitika pa Une,” muketile, “imbombo isi Une ngubomba isakubombaga yope. Pope ukukinda isi mwisakubombaga umwene ngubomba.” Lilino ugwam’minyololo gwa lugano lwa Kristi ukuya mpegwamaka nu Mwalafyale gwake, Uyu yo Kristi. Amen. “Kangi naloliloli Une nguyoba kwa umwe, linga umwe mukuyoba ku kyamba iki, ‘Sokapo apa,’ kangi komma ukwilamwa mu ndumbula yako, loli itikaga ukuti iki kuyoba kikubonekaga, ugwe kwambililaga iki uyobile. Linga ugwe kwitugasya mwa Une, kangi Ilisyu Lyangu mwa ugwe; linga ugwe ulimwiyo ku Une,” kabuno Umwene ni Lisyu Lyake kindu kimo. “Ku bwandilo lyalipo i Lisyu, kangi i Lisyu lyali na Kyala. I Lisyu lyapeliigwe ukuya mbili kangi nukwitugasya pakati pitu. Yulayula mmayolo, umwisyugu, na bwilanabwila! Linga ugwe kwitugasya mwa Une,” somma nkati *muno* kangi *mula*, “itugasya mwa Une, kangi i Lisyu Lyangu mwa ugwe; suma aka ugwe gwiganile, pamo yoba iki ugwe gwiganile, ikyene kikubombeligwaga kwa ugwe.” Umwene ali na maka.

<sup>182</sup> Ketesya, boa kali umwene ukusoka panja, umwene alinkutwaligwa panja nukwakumwegwa. Ifindu finadi fyafumbilisigwaga ukumwegwa tasi boa kali umwene ukwagana nu mwalafyale. Muketile?

<sup>183</sup> O, Kyala utubalilo tumo ikubega abandu Bake panja bo lulalula, nu kumwa ubunini bwa bwigane bwabo bene, ikubabonesya abene ukuti abene bakabagile ukubomba itolo ifi abene balondaga ukubomba. Umwe mumenye isi une ngusanusya. Abene bakaya—abene bakaya mbwabuke umma ukubomba isi abene bikulonda ukubomba. Bo abene bakali ukwisa mmaka gosa nukuya lugano-ntumwa kwa Kristi, abene bikufimbilisigwa ukumwegwa nu kubonesigwa. Utubalilotumo Umwene ikubegela abene ku lulangalanga, ukubomba ikyo, ukubamwa abene. Kangi polelo ukubatwalila panja, yumo umpakigwa, ukufwanisya ukulonda ukuti Umwene abafwikila abene ukuya. Mukukibona iki une ngusanusya?

Bakundwe, uswe tuli kusulo kwa kabalilo.

<sup>184</sup> Kumbukilaga, utubalilo utungi tosa, ifi Umwene abobile. Umwene akabalilo kosa afimbilisigwaga ukwegwa unnyambala nukumpela umwene gwam’minyololo kwa Umwene, ukutaga ifyake mwene. Umwene afimbilisigwaga ukutaga kalikosa aka umwene akamenyemo, ukwibwa ubumanyigwe bwake bosa,



kilikyosa, panongwa ya kumanya ubwigane bwa Kyala, kangi nukunkonga Kyala.

<sup>185</sup> Umwene akabagilamma ukukonga kalikosa uka umundu ikufimbilisigwa ukubomba, na Kyala, pa kabalilo kamokene. Ikyene kikulwana fiyo, kimo ku kinine. Ugwe ukubagila ukubukaga kwitongo na kululu pa kabalilo kamokene. Ugwe ukabagila ukubuka kukililo na kukimama pakabalilo kamokene. Ugwe ukabagila ukubombaga ubutalusye nu busobi pa kabalilo kamokene. Ugwe ukabagila ukunkongesya umundu na Kyala pa kabalilo kamokene. Umma, nkulumba. Ugwe pamo kunkonga Kyala pamo kunkongaga umundu.

<sup>186</sup> Lilino, polelo, linga ugwe kukongesya Kyala kangi ugwe gwipele gwimwene kwa Kyala, polelo ugwe kuya mpinyigwa kwa Kyala yula, ku Lisyu lila, ku bwigane bula. Kali ko kaliku aka kakuyoba isingi, ugwe kuya mu—mu mpinyigwa ku Kyene.

<sup>187</sup> Pilikisya. Uswe tuli nkabalilo ka kubumalikisyo. Kangi une ngulonda ukuyoba iki nu lwimiko nu luyindiko, bo a maminiti mabili agabumalikisyo gikwelela ukukinda. Kéta. Iki Kyala, kubwinogonelo bwangu, ikubombaga kangi ikufimbilisigwaga ukubomba, kangi ikubombaga mu lisiku lwabumalikisyo ili, ko kukyaga ikibombelo kya mfunjo. Umwene ikufimbilisigwa ukuyaga ikibombelo, ukupamanda ulubingilo. Undími aligwesa, akabalilo kako umwene ikubuka ku mfunjo gwake, umwene ikufimbilisigwa ukuya ni kibombelo ukubomba ikyo nakyo; naloliloli, umwene ikufimbilisigwa ukuya ni kisengo ikipyasye pamo kimo, ikibombelo kimo, ukupamandila panja imbeyu. Kangi u mfunjo gutonfile.

<sup>188</sup> Kyala, twegaga uswe Nkiboko kyako. Tupelaga uswe batumwa-bapinyigwa ba lugano Lwako. Tubombelaga uswe bo kibombelo, ukutwala ukusyagania ku kyabonangi iki, ikisu ikigunigwe iki uswe tukwitugasyamo umusyugu, ukuti Yeso Kristi yo yuyo mmayolo, umwisyugu, na bwilanabwila.

<sup>189</sup> Kwa nimwene, Kyala, nyitikisya una njege gwam'minyololo. Linga abakundwe bangu bosa bikungaana une, linga abinangu bosa abangu bikungaana, una ngulonda ukuya mpinyigwa gwa Yeso Kristi ni Lisyu Lyake, ukuti ngolekigwege ku Lisyu Lyake, ukwisila mwa Mbepo Mwikemo, ukuketa Mbepo Mwikemo ikulipela i Lisyu lya Kyala ukuya lisisimikisigwe ni findu filafila ifi Umwene áyobile fikubombigwaga. Una ngulonda ukuya mpinyigwa gwa Yeso Kristi.

Unko uswe twipute.

<sup>190</sup> Una nguswiga, ikilo iki, ni mitu gyitu ginamisigwe, linga ikinyonywo kila uswe tuli nakyo, ikya kuya kindukimo ikingi, pamo lumo ikya kindukimo iki uswe tubagile ukwinogona, ukuya kindu ikimi, nguswiga linga uswe tukabagila itolo ndukolumo ukukibika ikyo palubafu.

<sup>191</sup> Une nguswiga linga undumyana yumo unnini apa, ikilo iki, ikukelengania, nukuyoba, “Une nguyaga, akabalilo kako une nguyaga nkusi, une nguyaga kindu *kyakuti-kyakuti*.” Nguswiga linga ugwe ubagile ukwipilika ubwigane bwa Kyala bukwenda mbumi bwako, nu kuyoba, “Umma, umma. Uu-huu, huu-uu. Une—une... Ifinyonywo fyangu fiyongile lilino. Kumasiku manandi agabumalikisyo, u Mbepo Mwikemo áyobaga kwa une. Une—une—une—une ngulonda ukwiyipa nimwene kwa Kyala, ukuya kibombelo kyakupamandila ikya lisiku ilyabumalikisyo ili.”

<sup>192</sup> Undindwana yumo innini uyu linga abagile ukuya nafyo ifinyonywo ifya ulwiho lwa nkikulu unnunu, pamo—pamo lumo dona unnini ummogi, pamo lumo ilisiku limo ukupela Hollywood ukuya mbombo yako, une—une nguswiga linga ugwe ukuya nu bwigane ukubika ikinyonywo kyako mu Kuyapo kwa Kyala ni Lisyu Lyake, pilika ukukolela kwa Kyala mbumi bwako gwimwene. Kyala amenye gwe ywani ugwe.

<sup>193</sup> Une nguswiga linga abagile ukuyapo undumbilili kifuki, pamo umbombambombo, pamo ugwakumbombo, pabuyobumo nkipanga. Une itolo ngwisamo muno, mwa apa na apo. Une—une ngabamanya yumo mwa batatu ba bandu bitugesye apa, ikilo iki, loli, une... aba abanini banandi aba bali apa. Une nguswiga linga alipo umundu bo uyo, uyu abagile ukwigana ukuyoba, “Une ndikupasya isi aligwesa ikuyoba. Une ndi ntumwa gwa Kyala lilino. Une—une—une ngulumbililaga i Lisyu Lyake, kalifiki. Une ndikupasya kali ko kaki, ikibuguitla kyangu—kyangu kikundagaga panja, une pope ngwitugasyaga ni Lisyu. Une—une ngubombaga ikyene. Ubwigane bwangu bo bwigane bwa Kyala. Ubwigane bwa Kyala bo bwigane bwangu. Une nguyaga gwam’minyololo kwa Yeso Kristi. Ni lipyana nu butulo Bwake, une ngubombaga ikyene.”

<sup>194</sup> Inogona isya iki, akabalilo kako uswe twinamisye imitu gyitu pasi. Balinga aba balinakyo ikinyonywo, ikilo iki? Ngimba ugwe ubagile ukufyusya ikiboko kyako. Ikyo kyo kyangu, nine. Une ngwilambika fyosa. Ni mitu gyitu gynamisigwe lilino, panandipanandi lilino, bo ugwe kwino gona ikyene kangi lilino, bo ugwe kwiputa.

Une ngwiyipa fyosa,  
 Une ngwiyipa fyosa,  
 Syosa kwa Ugwe, nsayigwa Mpoki gwangu,  
 Une ngwiyipa fyosa.

Une ngwilambi- . . .

<sup>195</sup> Ngimba ugwe naloliloli kusanusya ikyene? “Une ngulonda ukuya gwam’minyololo.”

Une . . .

“Nyega une, Ntwa. Nyegela une ukusuluka ku nyumba ya Mmatandeko, ikilo iki. Mbongonyolania une posa, kangi nukummata une ukwandisya kangi...?...”

...kwa Ugwe, nsayigwa Mpoki gwangu,  
Une ngwiyipa fyosa.

<sup>196</sup> Tata Gwakumwanya, bo inyimbo yikukindilila ukukubigwa, une ninogwine ikylene kikuyaga mfunjo akabalilo aka, ukuti une—une mbagile ukufubania pa nyimbo nu kuyoba kwa Ugwe pakabalilo kanini. Bo abandu bikwinogona, “Une ngwilambika fyosa,” Tata, tuli bombaga iki uswe, na bo ulu ulu lo lusako lwitu ulwabumalikisyo ukubomba ikylene. Unko uswe twisege nubwanaloli mundumbula, ukwisa ku kigemo kya Ntwa, mumo kyáylile ikylene, ni myenda imyoloke, imyoyo imyoloke, ubwigane uboloke, ifinyonywo ifyoloke, ukwilambika twibene.

<sup>197</sup> Kangi ndeke Kyala ege i Lisyu Lyake, ukutupinyilila mwiyo ko uswe palikimo ni Lyene, Lisyu lya Kyala. Kangi alitwegaga uswe u Mbepo Mwikemo lilino, bo uswe tukupilika iliyoko likuti kolokoto mu ndumbula syitu, “Ukufuma ikilo iki ukukindilila, Une ngukwega ugwe pa lisyu lyako. Lilino komma ukwinogona pa minogono gako gwimwene. Inogonaga a minogono Gangu. Inogonaga ubwigane Bwangu. Une ngukulongolelaga ugwe.” Kyala, tupaga ukuti ikylene kikuyaga kya kutubonekela kwa aligwesa gwa uswe.

<sup>198</sup> Abandu abatubwa aba bitugesye apa; undume nu nkasi; kangi bamo bikwisa ukuya nndume nu nkasi. Balipo abanyambala abakulumbapo bitugesye apa, abo bo balumbilili, bendilepo pa nsebwe. Kangi, gwe Ntwa, apa yo Nkundwe Neville, une, tukufyuka mmwanya fiyo pa mafyukilo. Amasiku gitu lino gikubaligwa lilino. Amakato gitu gikupeligwa nu kupasyako ukukinda mumo uswe twapelaga agene. Uswe tukuketesya apa uswe tukukata makato. Uswe tukaya'mma balabala basisimikisye—amalundi ukuyoba mu mbili, mumo uswe akabalilo kamo twáli. Loli, Ntwa, bo uswe tukukéta ukuti ubumi ubufwano bukusimilila, kangi nagamo amakato ga malundi gitu gasisimikisigwe kisita Ugwe utukolile amaboko gitu.

<sup>199</sup> Lilino, Kyala, twega uswe, kuyaga Ugwe? Ega indumbula syitu kangi ubwigane bwitu nkiboko Kyako Gwimwene, kangi tuli yaga báminyololo, ikilio iki, ku Lisyu, kwa Kristi. Tuli yaganubumi uswe ubumi bwabunyakyala apa. Baliyaga abakikulu aba, abakikulu abanini aba, abanyambala abanini aba, abalumyana na balindwana, bilambikege ubumi bwabo, Ntwa. Kangi tukusuma infinyonywo fyabo filiyaga finyonywo fyakubombela Yeso Kristi. Kangi unko uswe tuyege báminyolo ba lipyana nu bwigane Byake Ubwakyala. Tupaga ikylene, Ntwa.

<sup>200</sup> Kyo kyosa une mmenye ukubomba, Gwentwa. Amasyu aga amanini amabongotoke—bongotoke, kangi une—une ngusubila

ukuti Ugwe kugabunganiaga agene palikimo, mbutalusye. Kabuno, mupile muno, kangi abandu bikulonda ukupilikisya, loli ukwene naloliloli kulungwile. Kangi bingi bikufimbilisigwa ukubuka ntwaya nu kubuka kumbombo nubulaabile. Loli tukusuma imbeyu sila siliyaga itolo mu ndumbula syabo, “u gwam’minyololo.”

<sup>201</sup> Buka ku kaya nukumbula unkasigo, bo abene. . . bo abene bakali ukwitendekesya ukusulukila ukwakwipta, pamusi apa, pamo amayolo aga, palubafu lwa kitala, keta ukukilania kwa yumo nu mwinake, yoba, “Mpala, bule ukufwana sila, ikilw’iki? Ngimba uswe naloliloli tuyile bapinyigwa kwa Kristi nu bwigane Bwake, pamo—pamo ngimba uswe tukubombela ukwisila mbwigane bwitu twibene?”

<sup>202</sup> Tucusuma abanyambala abanini na bakikulu abanini, kulikosa, fiyofiyo bala bapilike Ubulumbilili, ikilo iki, bilalusyege bene ililalusyo lilalila ilyo, “Ngimba ndinubwigane une ubwakuya gwam’minyololo, ukutaga ubumi bwangu bwene?”

<sup>203</sup> “Umwene uyu ikupaya ubumi bwake isakutagaga ubwene, loli umwene uyu ikutaga ubumi bwake panongwa ya nongwa Yangu isakubwagaga ubwene.” Tata, uswe tumenye, ko kuti: ukuya mpinyigwa gwa Ugwe, ukutaga ifinyonywo fyitu twibene kangi nifyakulonda fyitu, ukwaga i Fyako, polelo uswe tulinabo Ubumi Bwasyepwa. Tupaga ikyene, gwe Ntwa.

<sup>204</sup> Kyene ikindu une nkimenye, ko kukibika ikyene nkiboko Kyako. Kangi kiliyaga ikyene kyafipaso kangi ukutwala panja ifibombelo ifikulumba—ifikulumba ku mfunjo gwa lisikulyakubumalikisyo, abanyambala na bakikulu, abalumyana na balindwana, ukwilambika ku bwigane bosa ubwa Kyala, nu kuya baminyololo ba Yeso Kristi, ku lugano Lwake, bafungililigwe ni minyololo gya lugano Lwabunyakyala kwa Kristi. Uswe tukusuma ikyene mu Ngamu Yake.

Une ngwiypa fyosa,

Unko uswe twime.

Une ngwiypa fyosa,

Fyosa kwa Ugwe, mwe. . . ? . . .

<sup>205</sup> Tuli yobaga uswe ikyo kangi, na maso gitu gasisile kangi amaboko gitu twinwisyemwana.


Une ngwiypa fyosa,

Une ngwiypa fyosa,

Syosa kwa Ugwe, nsayigwa Mpoki gwangu,

Une ngwiypa fyosa.

<sup>206</sup> Lilino, linga uswe tukwinamisyaga imitu gyitu, kangi bo yikalí inyimbo yakulundusya yikwimbigwa, iya *Ega Ingamu Ya Yeso Na Ugwe*, Une ngunsumaga unkundwe yula—yula uyu apa. . . Une ngwibwa ingamu yake. Ukalumbu uyu abikaga

ubuketi isyakufwana ni mboniboni iya ngisi iyi yelelaga pamwanya, uyu ábumbulusigwe. Kangi kumbukilaga, ikuketa kunyuma, ingupili yilinkyonga. Ulwitiko lwako lwabombile ikyo. Ugwe uli tulundusyaga uswe ndwiputo, bule ugwe, nkundwe? Kangi suma isayo sya Kyala pa uswe. 

*U GWAM'MINYOLOLO* KYA63-0717

(A Prisoner)

Ubulumbilili ubu butwaligwe nu Nkundwe William Marrion Branham, ubu pakwanda bwatwaligwe nki Ngereza pa Kitatu namayolo, Julai 17, 1963, ku Branham Tabernacle mu Jeffersonville, Indiana, U.S.A., bwegigwe pa busimbe bwa tepi ya magneto kangi busimbigwe kisitakutumula mu ki Ngereza. Ukusimba ukwa mu Kyangonde ubu bwasanusigwe nu kuyabanisigwa na ba Voice of God Recordings.

KYANGONDE

©2022 VGR, ALL RIGHTS RESERVED

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

[www.branham.org](http://www.branham.org)

## Ukusasania isya kwegwelelakwegelela

Ukusoka isya kwegwelelakwegelela. Ubwabuke bosa bukanisigwe. Ilibuku ili libagile ukubindikisigwa mfikalatasi pa kompyuta ya kunyumba ukuti ufibombelege imbombo yuyugwe pamo ukubayabilako abangi, kisita kuhombigwa, fiyege fyombo fyakubombela imbombo pakusasania Inongwa inunu isya Yeso Kristi. Ilibuku ili likabagila ukuulisigwa, pamo ukubindigwa ukuti gayege mingimingi, pamo ukusanusigwa pa webusaiti, pamo ukubikigwa mmakina agakusungasunga, pamo ukusanusigwa mu ndimi isingi, pamo ukulibombela imbombo iyakusyagilamo ihela kisita kwitikisigwa mwakalata unsimbigwe ugwa Voice Of God Recordings®.

Linga kulonda upilike inyingi pamo ifyombo ifingi ifi filipo ulisimbilaga ku:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)